

صحابيات کے اعلیٰ اوصاف سلسلہ نمبر 10



صحابيات وصالحات اور صبر



- 4 اللہ کے حکم پر عمل کرنے والیاں
- 11 عہر کے کہتے ہیں؟
- 16 عہر کی مختلف صورتیں اور حالتیں
- 19 عہر کے فضائل و فوائد
- 28 بے صبری کے نقصانات
- 37 حصول صبر میں لڑکائی نہیں
- 98 عہر کے تقاضے

پبلیکیشن: مجلس المدینۃ العلمیۃ (دعوتِ اسلامی)
پہلی صحابيات سالانہ



اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

صحابيات وصالحات اور صبر

باکمال بچی

ایک مرتبہ حضرت سیدنا شیخ محمد بن سلیمان جردولی رَحْمَةُ اللهِ عَلَيْهِ وُضُو کر نے کیلئے ایک کنویں پر گئے مگر اُس سے پانی نکالنے کے لئے کوئی چیز پاس نہ تھی۔ شیخ پریشان تھے کہ کیا کریں، اتنے میں ایک اونچے مکان سے ایک بچی نے دیکھا تو کہنے لگی: یا شیخ! آپ وہی ہیں نا، جن کی نیکیوں کا بڑا چرچا ہے، اس کے باوجود آپ پریشان ہیں کہ کنویں سے پانی کس طرح نکالوں! پھر اس بچی نے کنویں میں اپنا لعاب (یعنی ٹھوک) ڈال دیا۔ تھوڑی ہی دیر میں کنویں کا پانی بڑھنا شروع ہو گیا حتیٰ کہ کناروں سے نکل کر زمین پر بہنے لگا۔ شیخ نے وُضُو کیا اور اُس بچی سے کہنے لگے: میں تمہیں قَسَم دے کر پوچھتا ہوں کہ تم نے یہ مَرَقَبہ کیسے حاصل کیا؟ اس باکمال بچی نے جواب دیا: اُس ذات پر کثرتِ دُرودِ پاک کی وجہ سے وہ ذات کہ جو اگر کسی خشک ویران جگہ میں تشریف لے آئیں تو درندے بھی ان کے دامنِ رحمت سے لپٹ جائیں۔ یہ سُن کر حضرت سیدنا شیخ سلیمان جردولی رَحْمَةُ اللهِ عَلَيْهِ نے قَسَم کھائی کہ میں دربارِ رسالت میں پیش کرنے کیلئے دُرود و سلام کی کتاب ضرور لکھوں گا۔^① پھر آپ رَحْمَةُ اللهِ عَلَيْهِ نے دَلَائِلُ الْخَيْرَات نامی کتاب تحریر فرمائی جو بہت مشہور ہوئی۔

①..... سعادة الدارين، الباب الرابع فيما ورد من لطائف... الخ، اللطيفة الحامسة عشر بعد المائة، ص ۱۵۸

بيارى بيارى اسلامى بہنو! آپ نے ملاحظہ فرمایا کہ اللہ پاک نے دُرُودِ پاك پڑھنے میں کس قدر کمال رکھا ہے کہ ایک چھوٹی سی بچی جو دُرُودِ پاك کی کفّرت کرتی تھی اس میں اتنا کمال پیدا ہو گیا کہ اس کے تھوکنے کی وجہ سے کنویں کا پانی اُوپر آ گیا۔

تم سے کھلا بابِ جود تم سے ہے سب کا وجود | تم سے ہے سب کی بقا تم پر کروں دُرُود ①

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

حکایت ①: صبر ہو تو ایسا!

حضرت سَيِّدُنَا اَصْحَمَعِي رَحْمَةُ اللهِ عَلَيْهِ فرماتے ہیں: ایک مرتبہ میں اپنے ایک دوست کے ساتھ سفر پر تھا کہ جنگل سے گزرتے ہوئے ہم راستہ بھول گئے، پھر ایک خیمہ دیکھا تو وہاں جا کر بلند آواز سے سلام کیا، ایک خاتون خیمے سے باہر تشریف لائیں اور ہمارے سلام کا جواب دے کر پوچھا: کون ہو؟ ہم نے عرض کی: ہم راستہ بھول گئے ہیں، خیمہ دیکھا تو اس طرف چلے آئے۔ اس پر وہ بولیں: ٹھیک ہے، تم لوگ یہیں ٹھہرو، میں تمہاری مہمانی کے لئے کچھ کرتی ہوں کہ جس کے تم حق دار ہو۔ پھر فرمانے لگیں: اپنا منہ دوسری طرف کر لو تا کہ تمہیں تمہارا حق دیا جائے۔ ہم دوسری طرف دیکھنے لگے تو انہوں نے اپنی چادر اتار کر بچھائی اور خود پردے کی اوٹ میں ہو کر کہنے لگیں: اس پر بیٹھ جائیں، میرا بیٹا ابھی آتا ہی ہوگا، پھر تمہاری ضیافت کا اہتمام بھی کر دیا جائے گا۔ ہم بیٹھ گئے، اتنے میں ایک سوار آتا دکھائی دیا تو وہ بولیں: یہ اونٹ تو میرے بیٹے کا ہے لیکن اس کا سوار میرا بیٹا نہیں۔ کچھ دیر

بعد سوار نے خیمے کے پاس آکر اس سے عرض کی: اے اُمّ عقیل! اللہ پاک تمہارے بیٹے کے مُعالفے میں تمہیں عظیم اجر عطا فرمائے۔ یہ سن کر اس عورت نے کہا: تمہارا بھلا ہو، کیا میرا بیٹا مر گیا؟ کہا: ہاں۔ پوچھا: کیسے؟ کہا: وہ اونٹوں کے درمیان پھنس گیا تھا، اونٹوں نے اسے کنوئیں میں دھکیل دیا جس کی وجہ سے اس کی موت واقع ہو گئی۔ بیٹے کی موت کی خبر سن کر وہ صابرہ خاتون روئی نہ کسی قسم کا واویلا کیا، بلکہ اس اونٹ والے سے کہا: ہمارے ہاں کچھ مہمان آئے ہیں، ان کی ضیافت کا اہتمام کرو، وہ مینڈھا لے کر اسے ذبح کر دو۔ چنانچہ مینڈھا ذبح کیا گیا اور اس کے گوشت سے ہماری دعوت کی گئی۔ ہم کھانا کھاتے ہوئے سوچ رہے تھے کہ یہ عورت کتنی صبر والی ہے کہ جو ان بیٹے کی موت پر اس نے کچھ بھی واویلا نہ کیا۔ جب ہم کھانا کھا چکے تو صابرہ خاتون نے کہا: تم میں سے کوئی شخص مجھے اللہ پاک کی کتاب میں سے کچھ آیات سنا کر مجھ پر احسان کرے گا؟ میں نے کہا: ہاں! میں آپ کو قرآنی آیات سناتا ہوں۔ صابرہ خاتون نے کہا: مجھے کچھ ایسی آیات سنائیے گا جن سے صبر و شکر کی دولت نصیب ہو۔ لہذا میں نے سورہ بقرہ کی درج ذیل آیات بینات کی تلاوت کی:

ترجمہ کنزالایمان: اور خوشخبری سنانا صبر والوں کو کہ جب ان پر کوئی مصیبت پڑے تو کہیں ہم اللہ کے مال میں اور ہم کو اسی کی طرف پھرنا۔

وَبَشِّرِ الصَّابِرِينَ ﴿۱۵۵﴾ الَّذِينَ إِذَا
 أَصَابَتْهُمُ مُصِيبَةٌ قَالُوا إِنَّا لِلَّهِ
 وَإِنَّا إِلَيْهِ رَاجِعُونَ ﴿۱۵۶﴾

(پ ۲، البقرہ: ۱۵۵، ۱۵۶)

خاتون نے یہ آیات قرآنیہ سنیں تو کہنے لگیں: جو کچھ آپ نے ابھی پڑھا کیا قرآن

میں بالکل اسی طرح ہے؟ میں نے کہا: ہاں! خدا کی قسم! قرآن میں اسی طرح ہے۔ اس پر وہ بولیں: تم پر سلامتی ہو، اللہ پاک تمہیں خوش رکھے۔ پھر وہ نماز پڑھ کر کہنے لگیں: اِنَّا لِلّٰهِ وَاِنَّا اِلَيْهِ رٰجِعُونَ۔ بے شک میرا بیٹا عقیل اللہ پاک کی بارگاہ میں پہنچ گیا ہوگا، تین مرتبہ یہ کلمات کہے پھر بارگاہِ خداوندی میں یوں عَرْض گزار ہوئیں: اے میرے پاک پروردگار! جیسا تو نے حُکْم دیا میں نے ویسا ہی کیا اب تو بھی اپنے اُس وعدے کو پورا فرمادے جو تو نے کیا ہے، بے شک تو وعدہ خلافی نہیں کرتا۔^①

اللہ پاک کی ان پر رَحْمَت ہو اور ان کے صَدَقے ہماری بے حساب مَغْفِرَات ہو۔

اٰمِيْنَ بِجَاہِ النَّبِيِّ الْاَمِيْنِ صَلَّى اللهُ عَلَيْهِ وَاٰلِهٖ وَسَلَّمَ

اللہ کے حکم پر عمل کرنے والیاں

پیاری پیاری اسلامی بہنو! مشکلات پر صبر کرنا بہت اجر و ثواب کا باعث ہے، مگر افسوس! دین سے دوری کے باعث جہاں زمانہ جَاہِلِيَّت کی اور بہت سی رُسومات ہمارے معاشرے میں جَمَم لے چکی ہیں انہیں میں سے ایک مشکلات اور مَضَائِب پر بے صبری کا مظاہرہ کرنا بھی ہے، جس کی مثالیں جا بجا معاشرے میں ملاحظہ کی جاسکتی ہیں، مگر جب ہم ان مَضَائِب پر صبر کے حوالے سے صحابیاتِ طہیبات رَضِيَ اللهُ عَنْهُنَّ اور دیگر صالحات کی سیرت کا مطالعہ کرتی ہیں تو دل میں مدنی انقلاب برپا ہو جاتا ہے اور یہ ذمہ بنتا ہے کہ ہمیں بھی ان مَضَائِب پر صبر و تَحَمُّل کا مظاہرہ کرتے ہوئے اجرِ عظیم حاصل کرنا چاہئے۔ جیسا کہ زمانہ

①..... عيون الحكايات، الحكاية السابعة والثلاثون بعد الثلاثمائة، حكاية امر آصابرة على فقد ولدها، ص ۳۰۳

جَاهِلِيَّت میں مُردوں پر نوحہ کرنا، بال نوچنا، کپڑے پھاڑ ڈالنا، اپنے مرنے والوں پر مدّتوں مَرثیہ خوانی کرتے رہنا عربوں کا قومی شعار تھا، لیکن قربان جاییے! تَرَبِیَّتِ نَبَوِیِّ پر! جس نے صَحَابِیَّاتِ طَلِبَاتِ رَضِيَ اللهُ عَنْهُنَّ کو صَبْر کا ایسا عادی بنا دیا کہ ان کے مَصَابِیْ پر صَبْر کے واقعات پڑھ کر آج بھی دنیا حیران ہے۔

بیاری بیاری اسلامی بہنو! مذکورہ حکایت کو ہی دیکھ لیجئے! سُبْحَانَ اللهِ! صَبْر ہو تو ایسا اور یقین ہو تو ایسا۔ یہ صبر کرنے والی خاتون صحابیہ تھیں نہ علم و دانش سے آگاہ کوئی عالمہ۔ بلکہ جنگل میں رہنے والی ایک عام خاتون تھیں، اگر ان کا یہ واقعہ ہم تک نہ پہنچتا تو ہم ان کی عَظَمَتِ کے مُتَعَلِّقِ کبھی نہ جان سکتیں، اس خوش بخت ماں کی عَظَمَتِ کو سلام کہ جس نے اپنے جگر کے ٹکڑے کی موت کی خبر سن کر چیخ و پکار سے کام نہ لیا۔ بلکہ صبر کیا اور جب حُكْمِ خُداوندی معلوم ہوا تو فوراً اس پر عمل کرتے ہوئے نماز ادا کی اور وہی کہا جو اللہ پاک نے کہنے کا حُكْمِ دیا تھا۔ اللہ پاک ہمیں بھی مَصَابِیْ و آلام پر صبر کرنے کی توفیق عطا فرمائے اور مصیبتوں میں حَرْفِ شِکَايَتِ زبان پر نہ لانے اور مَصَابِیْ و آلام سے نہ گھبرانے والوں کے صَدَقَةِ اللهِ پاک صَبْر و شُكْر کی دولت عطا فرمائے۔

اٰمِيْنَ بِجَاہِ النَّبِيِّ الْاَمِيْنِ صَلَّى اللهُ عَلَيْهِ وَآلِهِ وَسَلَّمَ

زبان پر شکوہ رنج و ألم لایا نہیں کرتے

نبی کے نام لیوا غم سے گھبرایا نہیں کرتے

صَلُّوْا عَلَيَّ الْحَبِيْبِ! صَلَّى اللهُ عَلَيَّ مُحَمَّدٍ

حکایت ②: مدنی انقلاب

پیاری پیاری اسلامی بہنو! اسلام نے ہماری دورِ اوّل کی خواتین کی زندگی میں کیا مدنی انقلاب پیدا کیا اس کی ایک جھلک ملاحظہ فرمائیے کہ حضرت سیدتنا خنساء رَضِيَ اللهُ عَنْهَا وہ صحابیہ ہیں جن کا تعارف کراتے ہوئے اسلامی مسائل و خصائل کے خزانے پر مُشْتَعِل کتاب جنتی زیور کے صفحہ 537 پر حضرت علامہ عبد المصطفیٰ اعظمی رَحْمَةُ اللهِ عَلَيْهِ فرماتے ہیں: یہ زمانہ جاہلیت میں بہت بڑی مرثیہ گو شاعرہ تھیں، یہاں تک کہ عُنْكَاط کے میلے میں ان کے خیمے پر جو سائے بورڈ لگتا تھا اس پر اَثْرَثِي الْعَرَب (یعنی عرب کی سب سے بڑی مرثیہ گو شاعرہ) لکھا ہوتا تھا، یہ مسلمان ہوئیں اور حضرت امیر المؤمنین عمر فاروق رَضِيَ اللهُ عَنْهُ کے دربارِ خلافت میں بھی حاضر ہوئیں، ان کی شاعری کا دیوان آج بھی موجود ہے اور علمائے ادب کا اتفاق ہے کہ مرثیہ کے فن میں آج تک خنساء کا مثل پیدا نہیں ہوا، ان کے مُفَصَّل حالات علامہ ابو الفرج اصفہانی نے اپنی کتاب کتاب الاغانی میں تحریر کئے ہیں، یہ صحابیہ کے شرف سے سرفراز ہیں اور بے مثال شعر گوئی کے ساتھ یہ بہت ہی بہادر بھی تھیں مگر قربان جائیں اُس مقدّس دین کی شان پر! مسلمان ہونے کے بعد سیدتنا خنساء رَضِيَ اللهُ عَنْهَا اپنے چار بیٹوں کے ساتھ جنگِ قادسیہ میں شریک ہوئیں تو آپ رَضِيَ اللهُ عَنْهَا نے اپنے چاروں بیٹوں کو وصیت کرتے ہوئے فرمایا: اے میرے بیٹو! تم اپنی خوشی سے مسلمان ہوئے اور اپنی ہی خوشی سے تم نے ہجرت کی، اس ذات کی قسم! جس کے سوا کوئی معبود نہیں، تم ایک ہی ماں باپ کی اولاد ہو، میں نے تمہارے نسب کو خراب نہیں کیا، تمہیں

معلوم ہے کہ اللہ پاک نے کفار سے مقابلہ کرنے میں مجاہدین کے لئے عظیم الشان ثواب رکھا ہے۔ یاد رکھو! آخرت کی باقی رہنے والی زندگی دنیا کی فنا ہونے والی زندگی سے بدرجہا بہتر ہے۔ سنو! سنو! قرآن پاک میں ارشاد ہوتا ہے:

يَا أَيُّهَا الَّذِينَ آمَنُوا اصْبِرُوا وَصَابِرُوا
وَسَابِقُوا فِي سَبْقِ اللَّهِ لَعَلَّكُمْ
تُفْلِحُونَ ﴿۲۰۰﴾ (پ ۴، آل عمران: ۲۰۰)

ترجمہ کنزالایمان: اے ایمان والو! صبر کرو اور صبر
میں دشمنوں سے آگے رہو اور سرحد پر اسلامی
ملک کی نگہبانی کرو اور اللہ سے ڈرتے رہو اس
امید پر کہ کامیاب ہو۔

صبح کو بڑی ہوشیاری کے ساتھ جنگ میں شرکت کرو اور دشمنوں کے مقابلے میں اللہ سے مدد طلب کرتے ہوئے آگے بڑھو اور جب تم دیکھو کہ لڑائی زور پر آگئی اور اس کے شعلے بھڑکنے لگے ہیں تو اس شعلہ زن آگ میں کود جانا، کافروں کے سردار کا مقابلہ کرنا، ان شاء اللہ عزت و اکرام کیساتھ جنت میں رہو گے۔ جب صبح ہوئی تو چاروں بھائی پورے جوش و جذبے کے ساتھ میدان جنگ میں اترے اور یکے بعد دیگرے سبھی شہید ہو گئے۔ ہر نوجوان نے اپنی شہادت سے پہلے کچھ اشعار پڑھے اور اپنے بھائیوں کو جوش و جذبہ دلاتے ہوئے میدان جنگ میں روانہ ہوا۔ جب ان کی شہادت کی خبر ان کی والدہ کو پہنچی (تو اس شیر دل خاتون نے صبر کرتے ہوئے) کچھ اس طرح دُعا پڑھی: سب تعریفیں اللہ پاک کیلئے ہیں جس نے مجھے ان کی شہادت کے ذریعے شرف بخشا اور میں اپنے رب کریم سے

اُتید کرتی ہوں کہ وہ مجھے ان کے ساتھ جنت میں جگہ عطا فرمائے گا۔^①

عنایان محمد جان دینے سے نہیں ڈرتے

یہ سرکٹ جائے یا رہ جائے کچھ پروا نہیں کرتے

صَلُّوْا عَلَی الْحَبِیْب! صَلَّی اللهُ عَلَی مُحَمَّد

مدنی انقلاب کیسے آیا؟

پیاری پیاری اسلامی بہنو! دیکھا آپ نے! اسلام نے ہماری بزرگ خواتین کی زندگیوں میں کیسا مدنی انقلاب پیدا کیا کہ وہ عظیم خاتون جس نے اپنے بھائی کی موت پر دکھ سے بھر پور ایسے اشعار لکھے جس کی مثال آج بھی مشکل سے ملتی ہے اور انہیں پڑھ کر آج بھی آنکھیں اشک بار ہو جاتی ہیں، وہی خاتون جب مدنی انقلاب میں رنگ جاتی ہیں تو خود اپنے بیٹوں کو راہِ خدا میں قربان ہو جانے پر ابھار ہی نہیں رہیں، بلکہ ان کی شہادت پر صبر کر کے اجر عظیم کی تمنا بھی رکھتی ہیں۔ آخر ہماری بزرگ خواتین کی زندگیوں میں یہ مدنی انقلاب کیسے آیا؟ تو اس کا بڑا آسان سا جواب یہ ہے کہ انہوں نے یہ سب کچھ اللہ پاک کے محبوب صَلَّی اللهُ عَلَیْهِ وَآلِہٖ وَسَلَّم کی تربیت سے سیکھا، کیونکہ فرمانِ مُصْطَفَی صَلَّی اللهُ عَلَیْهِ وَآلِہٖ وَسَلَّم ہے: جس پر مُصِیْبَت آئے (اور صبر کرنا دشوار معلوم ہو) وہ میرے مُصَاب کو یاد کر لے بے شک وہ بڑے مُصَاب ہیں۔^① اس لئے کہ سرکارِ مدینہ صَلَّی اللهُ عَلَیْهِ وَآلِہٖ وَسَلَّم نے

① الاستیعاب، کتاب النساء و کماہن، باب الخاء، ۳۳۵-۳۳۵ - ختساء بنت عمرو السلمیة ۳۸۷/۲

② جمع الجوامع، قسم الاقوال، حرف الفیم، ۹۸/۷، حدیث: ۲۱۳۲۶

ابتداءً اسلام میں نیکی کی دعوت عام کرنے پر بے شمار اذیتوں اور تکلیفوں کا سامنا کیا، آپ صَلَّی اللہُ عَلَیْہِ وَاٰلِہٖ وَسَلَّم پر پتھر برسائے گئے، راہوں میں کانٹے بچھائے گئے، مَعَاذَ اللہ جھوٹا، کاہن اور جادوگر کہا گیا، سماجی قَطْع تعلق (Social Boycott) کیا گیا، شَعْبِ ابی طالب (مکہ کے قریب ایک گھاٹی) میں محضور کیا گیا، طرح طرح کے الزامات عائد کئے گئے، آپ صَلَّی اللہُ عَلَیْہِ وَاٰلِہٖ وَسَلَّم پر ایمان لانے والوں پر قاتلانہ حملے کئے گئے، غرض کہ آپ صَلَّی اللہُ عَلَیْہِ وَاٰلِہٖ وَسَلَّم کو مالی، بدنی، ذہنی ہر طرح کی اذیتوں سے دوچار کیا گیا، لیکن جو اب میں شفیق و مہربان آقا صَلَّی اللہُ عَلَیْہِ وَاٰلِہٖ وَسَلَّم نے صرف اور صرف صبر کیا اور آپ کے صبر و تَحَمُّل کی ایسی بَرَکتیں ظاہر ہوئیں کہ جو آپ صَلَّی اللہُ عَلَیْہِ وَاٰلِہٖ وَسَلَّم کے خون کے پیاسے تھے وہ مُحَافِظ و جانثار بن گئے، جو کفر و شرک کے اندھیروں میں بھٹک رہے تھے، وہ نُورِ اِیْمَان سے اپنے سینوں کو مُنَوَّر کرنے لگے، جو اپنی پھول جیسی بیٹیوں کو زندہ درگور (یعنی زندہ دفن) کر دیتے تھے، وہ انہیں باعِثِ رَحْمَتِ سَمْعٰنِی لگے۔ نیز آپ صَلَّی اللہُ عَلَیْہِ وَاٰلِہٖ وَسَلَّم کے صبر و تَحَمُّل ہی کی بَرَکتیں ہیں کہ آج آفتابِ اسلام اپنی نورانی کرنیں پھیلا رہا ہے۔

اس پر فتن دور میں ہم کیا کریں؟

پیاری پیاری اسلامی بہنو! اگر ہمیں بھی آج اس پُر فتن دور میں نیکی کی دعوت دینے اور دینِ اسلام پر عمل کرنے میں کبھی مَصَائِب و مشکلات کا سامنا کرنا پڑے تو ایسے موقع پر گھبرانے اور بے صبری کا مظاہرہ کرنے کے بجائے صبر و شُکْر کا دامن تھامے رہنا چاہئے۔

یاد رکھئے! شیخ طریقت، امیر اہلسنت دَامَتْ بَرَکَاتُہُمْ اَعَابَہِ نے مخالفتوں کے زور میں صبر کرتے ہوئے مدنی کاموں کو آگے بڑھانے کا بہت پیارا طریقہ بیان فرمایا ہے، آپ سے سوال کیا گیا کہ بعض علاقوں میں مدنی کام کرنے والے بہت تھوڑے ہوتے ہیں، مخالفت کا زور، طعنوں کا شور، کام کی ہمت نہیں پڑتی، کوئی مفید مشورہ عنایت فرمائیے۔ فرمایا: صبر و ہمت کے ساتھ لگے رہئے، اپنے اعمال دُرست کیجئے، نیکوں کو تلاش کر کے اُن کی برکتیں حاصل کیجئے، نیکو کاروں کی قربت نہایت بابرکت ہوتی ہے جیسا کہ حضرت سیدنا عبد اللہ بن عمر رَضِيَ اللهُ عَنْهُمَا سے روایت ہے: سَيِّدُ الصَّالِحِينَ، رَحْمَةٌ لِّلْعَالَمِينَ صَلَّى اللهُ عَلَيْهِ وَآلِهِ وَسَلَّمَ کا فرمان بَرَکَت نشان ہے: اللہ پاک ایک صالح (یعنی نیک) مسلمان کی بَرَکَت سے اُس کے پڑوس کے 100 گھروالوں کی بلاؤں کو دور فرماتا ہے۔^① معلوم ہوا نیکوں کا قرب نفع پہنچاتا ہے۔ اِنْ شَاءَ اللهُ ان کی دعاؤں سے آپ کے علاقے کی کاپلٹ جائے گی۔ باقی یہ یاد رکھئے کہ کامیابی کا انحصار قِلَّت و کَثْرَت (یعنی تعداد کی کمی اور زیادتی) پر نہیں خُلُوص و لِلْهِبَّت پر ہے، مُخَالَفَت سے دل برداشتہ نہ ہوں کہ امتحان سے گھبرانا بہادری نہیں۔^②

ٹوٹے گو سر پہ کوہ بلا صبر کر | اے مبلغ نہ تو ڈگکا صبر کر
لب پہ حرف شکایت نہ لا صبر کر | ہاں یہی سنتِ شاہِ ابرار ہے^③
صَلُّوْا عَلَی الْحَبِیْب! صَلَّى اللهُ عَلَی مُحَمَّد

① معجم اوسط، باب العین، من اسمہ علی، ۳/ ۱۲۹، حدیث: ۲۰۸۰

② نیکی کی دعوت، ص ۵۲۴، تعمیر

③ وسائل بخشش (مرتم)، ص ۴۷۳

صبر کسے کہتے ہیں؟

پیاری پیاری اسلامی بہنو! ہر کوئی مُصِیْبَت پر صبر کی تلقین کرتا ہے، آخر صبر کسے کہتے ہیں؟ تو جان لیجئے کہ صبر کا معنی ہے نفس کو اس چیز پر روکنا جس پر رکنے کا عقل اور شریعت تقاضا کر رہی ہو یا نفس کو اس چیز سے باز رکھنا جس سے رکنے کا عقل اور شریعت تقاضا کر رہی ہو۔^① اور جتنی زیور میں اسی مفہوم کو کچھ یوں بیان کیا گیا ہے: مصیبتوں اور جسمانی و روحانی تکلیفوں پر اپنے نفس کو اس طرح قابو میں رکھنا کہ زبان سے کوئی بُر لفظ نکلے نہ گھبرا کر اور پریشان حال ہو کر ادھر ادھر بھٹکتی و بھاگتی پھرے، بلکہ بڑی بڑی آفتوں اور مصیبتوں کے سامنے عزم و استقلال کے ساتھ جم کر ڈٹ جائے اسی کو صبر کرنا کہتے ہیں۔^② جبکہ امام اجل حضرت سیدنا شیخ ابوطالب سَمِی رَحْمَةُ اللهِ عَلَيْهِ فرماتے ہیں: صبر یہ ہے: ﴿نفس کو اس کی خواہشات کی تکمیل میں کوشش کرنے سے روکنا اور رضائے خُداوندی کے حصول کے لئے اسے مجاہدے کا پابند بنانا کہ جس قدر بندہ مُصِیْبَت کا شکار ہو گا اسی کی مثل مجاہدہ اس پر لازم ہو گا کیونکہ مجاہدہ آزمائش و مُصِیْبَت کے اِغْتِبَار سے ہوتا ہے۔﴾ نفس کو شر کی جانب بڑھنے سے روکنا اور اسے ہمیشہ نیکی پر عمل پیرا ہونے کا پابند بنانا۔ ﴿نفس کو اس کے اُن فِطْرِي اَوْصَاف میں شدت اپنانے سے باز رکھنا جن کا اظہار بارگاہِ خُداوندی میں بے اَدَبی شمار ہوتا ہے، نیز اسے مُعَامَلَات میں حُسنِ اَدَب کا پابند بنانا۔﴾^③

①..... مفردات الفاظ القرآن، کتاب الصاء، ص ۲۹۱

②..... جنتی زیور، ص ۱۳۵ بحرف قلیل

③..... قوت القلوب، الفصل الثانی و الفلاوون، شرح مقامات الیقین... الخ، ۱/ ۳۲۸

صبر کس پر کیا جائے؟

عزوی ہے کہ کسی بزرگ نے حضرت سیدنا شیخ ابو بکر شبلی رَحْمَةُ اللهِ عَلَيْهِ سے سب سے زیادہ دُشوار صبر کے بارے میں سوال کیا تو آپ نے فرمایا: **الصَّبْرُ فِي اللهِ** (یعنی بڑے اخلاق سے چھٹکارا حاصل کر کے اچھے اخلاق اپنانا اور بھلائی کے کاموں میں مشغول ہونا)۔ اُن بزرگ نے کہا: نہیں۔ آپ نے فرمایا: **الصَّبْرُ لِلَّهِ**۔ (یعنی راہِ خُدا میں مصیبتوں پر صبر کرنا)۔ انہوں نے کہا: نہیں۔ تو آپ نے پھر فرمایا: **الصَّبْرُ مَعَ اللهِ** (یعنی نیک اعمال کو اپنی طاقت و قوت کا کمال سمجھنے کے بجائے اللہ کی طرف منسوب کرنا)۔ کہا: نہیں۔ حضرت سیدنا شیخ ابو بکر شبلی رَحْمَةُ اللهِ عَلَيْهِ کہنے لگے: آپ ہی بتا دیجئے۔ تو اُن بزرگ نے فرمایا: **الصَّبْرُ عَنِ اللهِ** (یعنی اللہ بندے کو اپنا قُرب عطا کرنے کے بعد اسے دُور کر دے اور وہ اس پر صبر کرے) اس پر حضرت سیدنا شیخ ابو بکر شبلی رَحْمَةُ اللهِ عَلَيْهِ نے ایسی زوردار چیخ ماری قریب تھا کہ آپ کی رُوح پرواز کر جاتی۔^①

امام اجل حضرت سیدنا شیخ ابوطالب سنی رَحْمَةُ اللهِ عَلَيْهِ نے اپنی کتاب **قُوَّةُ الْقُلُوبِ** میں درج ذیل صورتیں ذکر کی ہیں جن میں صبر کرنا چاہئے:

- ① **مُخْتَلِفِ نَفْسَانِي خَوَاهِشَاتٍ** پر (ان کے اغتباہ سے) صبر کیا جائے۔
- ② **اللَّهُ پاك** کی طاعت میں ثابت قدمی پر قائم رہنے میں صبر کا مظاہرہ کیا جائے۔
- ③ جن صورتوں میں مجاہدہ لازم ہو ان میں خوب ہمت صرف کی جائے اور دل کو نفسانی خواہشات، شیطانی وسوسوں اور آرائشِ دنیا سے پاک رکھا جائے۔

[۱]..... احیاء علوم الدین، کتاب الصبر والشکر، بیان دواء الصبر... الخ، ۴/۹۸

④ بعض آفات میں صبر کرنا اس لئے لازم ہوتا ہے کہ ظاہری جسمانی اعضاء (سے بچاؤ) سے قاصر ہوتے ہیں بلکہ بعض صورتوں میں تو دل کو بھی ان آفات میں مشغول ہونے سے روکا جاتا ہے۔

⑤ نفس کو حق بات کا پابند بنا کر اسے زبان، دل اور مکمل جسم کے ساتھ حق بات سے وابستہ کر دیا جائے۔ یہی وجہ ہے کہ اللہ پاک نے نیک اعمال بجالانے والے مومنین کی یہ صفت بیان کی ہے کہ وہ صبر کرنے والے ہوتے ہیں، نیز اللہ پاک نے ان کے اعمال کی دُرستی کے لئے صبر کو شرط ٹھہرایا ہے اور خبر دی ہے کہ حق اور صبر والوں کے علاوہ باقی تمام لوگ خسارے میں ہیں۔ چنانچہ (سورہ عہر میں) صبر کی عظمت یوں بیان کی کہ اس کی الگ سے وصیت فرمائی۔

⑥ نفس کو اللہ پاک کی عبادت کا پابند بنایا جائے اور اسے قناعت اور اللہ پاک کی رضا (یعنی اس نے جو رزق اس کے مقدر میں لکھا ہے اس) پر راضی رہنے کا عادی بنایا جائے۔

⑦ مخلوق کو تکلیف پہنچانے سے باز رہا جائے کہ یہ عدل کرنے والوں کا مقام ہے، نیز مخلوق سے تکلیف پا کر اسے بزداشت کیا جائے کہ یہ محسنین کا مقام ہے۔ یہ دونوں اللہ پاک کے اس فرمانِ عالیشان کے تحت داخل ہیں: **إِنَّ اللَّهَ يَأْمُرُ بِالْعَدْلِ وَالْإِحْسَانِ** (پ ۱۴، النحل: ۹۰) ترجمہ کنز الایمان: بے شک اللہ حکم فرماتا ہے انصاف اور نیکی (کا)۔

⑧ راہِ خدا میں خرچ کیا جائے اور حق داروں کو درجہ بدرجہ ان کے حقوق ادا کئے جائیں۔

⑨ بے حیائی یعنی علم اور ایمان کے امور میں فحش کاموں سے بچا جائے۔

- ⑩ بُری باتوں یعنی جن کو عُمائے کرام بُرا جانتے ہیں، ان سے بچا جائے۔
- ⑪ بَعَاوَات و سرکشی یعنی ظلم و زیادتی سے دُور رہا جائے۔
- ⑫ اُمُورِ دُنیا میں فُضُول خَرچی کرنے، تکبُر کے ذریعے حُدُودِ باری تعالیٰ سے تَجَاوُز کرنے اور (اُمُورِ دینیہ میں) غُلُو سے بچا جائے۔
- ⑬ نَفْس کو بدلے سے روکا جائے۔
- ⑭ اللہ پاک پر توکّل کی بنا پر (راہِ خدا میں ملنے والی) اَفْزِیَّت بَرَدِ اَشْت کی جائے۔
- ⑮ نَفْس کو تقویٰ کا پابند بنایا جائے۔
- ⑯ عَاقِبِیَّت کی حالت میں صَبْر کیا جائے یعنی کسی نافرمانی کا مُر تکب نہ ہو جائے۔
- ⑰ مال و دولت کی فراوانی میں بھی صَبْر کرے یعنی دولتِ نفسانی خواہشات کی تکمیل میں خَرَج نہ کرے۔
- ⑱ کسی نِعْمت سے سرفراز ہونے پر بھی صَبْر کرے یعنی اس نِعْمت کی مَدَد سے کسی مَعْصِیَّت میں مُبْتَلَا نہ ہو۔
- ⑲ مَصَائِب و تکالیف کو چھپایا جائے اور ان کی شِکَايَت نہ کر کے رَاحَت پائے۔
- ⑳ نیک اَعْمَال کو بھی چھپایا جائے۔
- ㉑ نَفْس کو نیک اَعْمَال کے ذِکْر سے لُطْف اندوز ہونے سے روکا جائے۔
- ㉒ صدقات و خیرات کو چھپایا جائے۔
- ㉓ فُقْر کو بچایا اور چھپایا جائے۔

۲۴) فاتحوں کی نوبت آجانے کی صورت میں اللہ پاک کی اس آزمائش پر ثابت قدم رہا جائے۔
 ۲۵) سب سے افضل صبر یہ ہے کہ بندے کو بارگاہِ خُداوندی میں حاضری کا شرف حاصل ہو
 تو وہ صبر کا مظاہرہ کرے اور کلامِ خُداوندی کو توجُّہ سے سنے، دل میں کسی دوسرے
 خیال کو نہ آنے دے۔

۲۶) صبر اللہ پاک سے حیا کی بنا پر ہو۔

۲۷) یا اللہ پاک کی محبت میں ہو۔

۲۸) یا اس کے احکام و رِضا کے سامنے سر جھکا کر ہو۔

۲۹) یا خود کو تکمیل طور پر اس کے حوالے کر کے ہو۔ مراد یہ ہے کہ خود کو قضا و قدر کے
 حوالے کر کے پُر سکون ہو جائے اور اِنعاماتِ باری تعالیٰ کا مشاہدہ کرے۔

۳۰) کرامات اور اللہ پاک کی نشانیوں اور قُدْرَت کی کرشمہ سازیوں کے اظہار کی خبریں نہ
 دی جائیں۔

۳۱) نفس کو عاجزی و انکساری اور گنہگامی کا پابند بنایا جائے۔

۳۲) بال بچوں کیلئے کمائی کرنا۔
 ۳۳) ان پر خرچ کرنا۔

۳۴) ان کی جانب سے (بسا اوقات) تکلیف پہنچنے پر برداشت کرنا بھی صبر ہے۔^①

ایک روایت میں ہے: صبر تین ہیں: ① مُصِیْبَت پر صبر ② طَاعَت (نیکیوں) پر صبر اور

③ گناہوں سے صبر۔ تو جس نے مُصِیْبَت پر صبر کیا اس کے لئے 300 دَرَجَات ہیں، ایک

① قوت القلوب، مقامات یقین کے اصول، دوسرا مقام صبر، ۲ / ۱۸۷-۲۰۳، ملتقطاً

سے دوسرے درجے کے درمیان اتنا فاصلہ ہے جتنا زمین و آسمان کے درمیان ہے۔ جس نے طاعت پر صبر کیا اس کے لئے 600 درجات ہیں، ایک سے دوسرے درجے کے درمیان اتنا فاصلہ ہے جتنا ایک زمین سے دوسری زمین تک کا ہے اور جس نے گناہوں سے صبر کیا اس کے لئے 900 درجات ہیں ایک درجے سے دوسرے درجے کے درمیان اس سے دو گنا فاصلہ ہے جتنا زمین سے لیکر عرش تک کا ہے۔^①

صَلُّوْا عَلَی الْحَبِیْب! صَلَّى اللهُ عَلَی مُحَمَّدٍ

عمل اور حکم کے اعتبار سے صبر کی اقسام

عمل کے اعتبار سے صبر کی دو قسمیں ہیں۔ پہلی قسم کے بغیر دین کی اصلاح نہیں ہو سکتی جبکہ دوسری قسم دین میں فساد پیدا کرنے کی اصل ہے۔ لہذا جن امور میں دین کی اصلاح ہو ان پر صبر سے مراد یہ ہے کہ ثابت قدم رہے تاکہ اس کا ایمان کامل ہو اور جن امور میں فساد و دین کا اندیشہ ہو ان میں صبر یہ ہے کہ ان سے دُور رہے تاکہ اس کا یقین بہتر ہو۔^① جبکہ حکم کے اعتبار سے صبر کی 4 قسمیں ہیں: ① فرض ② مُسْتَحَب ③ حرام اور ④ مکروہ۔ شریعت نے جن کاموں سے منع کیا ہے ان سے صبر (یعنی رکن) فرض ہے۔ ناپسندیدہ کام (جو شرعاً ممنوع نہ ہو اس) سے صبر مُسْتَحَب ہے۔ تکلیف وہ فعل جو شرعاً ممنوع ہے اس پر صبر (یعنی خاموشی) ممنوع ہے مثلاً کسی شخص یا اس کے بیٹے کا ہاتھ ناحق

[۱]..... کنز العمال، الصبر علی البلیا والامراض والمصائب والشدائد، الجزء الثالث، ۱۱۱/۳، حدیث: ۶۵۱۳

[۲]..... قوت القلوب، الفصل الثانی والفلاکون، شرح مقامات الیقین... الخ، ۱/۳۲۷

کاٹا جائے تو اس شخص کا خاموش رہنا اور صبر کرنا۔ ایسے ہی جب کوئی شخص شہوت سے مغلوب ہو کر بڑے ارادے سے اس کے گھر والوں کی طرف بڑھے تو اس کی غیرت بھڑک اٹھے لیکن غیرت کا اظہار نہ کرے اور گھر والوں کے ساتھ جو کچھ ہو رہا ہے اس پر صبر کرے، شریعت نے اس صبر کو حرام قرار دیا ہے۔ مگر وہ صبر یہ ہے کہ شرعاً ناپسندیدہ چیز کے ذریعے پہنچنے والی تکلیف پر صبر کرے۔^①

صبر کی مختلف صورتیں اور حالتیں

حضرت سیدنا امام محمد بن محمد غزالی رَحْمَةُ اللهِ عَلَيْهِ فرماتے ہیں: صبر کی 2 قسمیں ہیں:

① جسمانی ② نفسی

جسمانی صبر سے مراد بدن کا مشقتیں اٹھانا اور ان پر ثابت قدم رہنا ہے۔ یہ کبھی کسی فعل کے ذریعے ہو گا جیسا کہ عبادات و معاملات میں نفس پر گراں گزرنے والے اعمال بجالانا یا پھر توت بزداشت کے ذریعے ہو گا جیسا کہ سخت تکلیف، خطرناک بیماری اور گہرے زخم پر صبر کرنا۔ اس صبر میں اگر شریعت سے روگردانی نہ پائی جائے تو یہ پسندیدہ ہے لیکن اس سے زیادہ پسندیدہ دوسری قسم یعنی نفسی صبر ہے اور اس سے مراد ہے کہ نفس کا طبعی و نفسانی خواہشات کی پیروی سے باز رہنا۔

اگر کسی ناپسندیدہ چیز پر صبر کیا جائے تو چیزوں کے مختلف ہونے کی وجہ سے صبر

کے مختلف نام رائج ہیں۔ مثلاً

①..... احیاء علوم الدین، کتاب الصبر والشکر، بیان اقسام الصبر... الخ، ۳/۸۴

❖ اگر نفس پیٹ اور شرم گاہ کی خواہش پوری کرنے سے رکا رہے تو اسے عفت (یعنی پاک دامنی) کہتے ہیں۔

❖ مُصِیْبَت میں نفس پُر سکون رہے تو اسے صَبْر کہتے ہیں اور اس کی ضد گھبراہٹ و بدحواسی کہلاتی ہے یعنی مُصِیْبَت کے وقت چیخنا، گالوں پر ہاتھ مارنا، گریبان پھاڑنا اور دیگر کاموں میں حد سے بڑھ جانا۔

❖ مال و دولت کے باوجود نفس صَبْر کرے تو اسے صَبِطِ نَفْس کہتے ہیں، اس کی ضد تکبر ہے۔
 ❖ جنگ و مقابلے میں صَبْر کرنے کو شُجَاعَت و بہادری کہتے ہیں اور اس کی ضد بُزْدِلی ہے۔
 ❖ غصہ پینے کی صُورَت میں صبر کرنا بُر دباری کہلاتا ہے اور اس کی ضد عدم بَرَدِ اَشْت ہے۔
 ❖ زمانے کے کٹھن و قوتوں میں صَبْر کرنے کو فِرَاحِ دِلی کہتے ہیں، جس کی ضد تِنْگِ دِلی و پریشان حالی ہے۔

❖ اگر بات چھپانے میں ہو تو اسے رازداری اور ایسے شخص کو رازدار کہتے ہیں۔
 ❖ موجود پر صَبْر کیا جائے زیادہ کی تَمَنّٰہ کی جائے تو یہ زُہْد کہلاتا ہے، جس کی ضد حِرْص ہے۔
 ❖ اگر تنگدستی اور حاجت سے کم ہونے کے باوجود صَبْر کیا جائے تو اسے قَنَاعَت کہتے ہیں اور اس کی ضد بے اطمینانی ہے۔^①

یوں ہی صَبْر کی ایک اور قسم بڑی مشہور ہے جسے صَبْر جَمِیل کہا جاتا ہے۔ وہ یہ ہے کہ مُصِیْبَت میں مُبْتَلَا شخص کو کوئی نہ پہچان سکے (یعنی اس کی پریشانی کسی پر ظاہر نہ ہو) البتہ! دل کا

[۱]..... احیاء علوم الدین، کتاب الصبر و الشکر، بیان الاساقی التي تتجدد للصبر... الخ، ۲/۸۲

عَمَزَدَه ہونا اور آنکھوں کا آنسو بہانا اسے صابرين کی فہرمت سے خارج نہیں کرے گا کیونکہ یہ معاملہ تو ہر انسان کے ساتھ ہے کیونکہ (اپنے پیاروں کی) موت پر عَمَزَدَه اور رونا تو ہر انسان کا بشری تقاضا ہے اور یہ انسان سے مرتے دم تک جدا نہیں ہو سکتا۔^①

صبر اور قرآن

صبر کے متعلق فرمانِ باری تعالیٰ ہے:

إِنَّمَا يَوْفَى الصَّابِرُونَ أَجْرَهُمْ بِغَيْرِ حِسَابٍ ① (پ ۲۳، الزمر: ۱۰)

ترجمہ کنز الایمان: صابروں ہی کو ان کا ثواب بھر پور دیا جائے گا بے گنتی۔

صدرُ الافاضل حضرت علامہ مولانا سید محمد نعیم الدین مراد آبادی رَحْمَةُ اللهِ عَلَيْهِ اس آیت کی تفسیر میں امیر المؤمنین حضرت سیدنا علی المرتضیٰ كَرَّمَ اللهُ وَجْهَهُ الْكَرِيمِ کا قول نقل کرتے ہوئے فرماتے ہیں کہ ہر نیکی کرنے والے کی نیکیوں کا وزن کیا جائے گا سوائے صبر کرنے والوں کے کہ انہیں بے اندازہ اور بے حساب دیا جائے گا۔ یہ بھی عرووی ہے کہ اصحابِ مُصِيبَتِ و بلا حاضر کئے جائیں گے نہ ان کے لئے میزان قائم کی جائے، نہ ان کے لئے دفتر کھولے جائیں، ان پر اجر و ثواب کی بے حساب بارش ہوگی یہاں تک کہ دنیا میں عاقبت کی زندگی بسر کرنے والے انہیں دیکھ کر آرزو کریں گے کہ کاش! وہ اہلِ مُصِيبَتِ میں سے ہوتے اور ان کے جسمِ قینچیوں سے کاٹے گئے ہوتے کہ آج یہ صبر کا اجر پاتے۔^②

①..... احیاء علوم الدین، کتاب الصبر و الشکر، بیان مظان الحاجة الى الصبر... الخ، ۴/۹۰

②..... خزائن العرفان، پارہ ۲۳، سورۃ الزمر، تحت الآیۃ: ۱۰، ص ۸۵۰

قرآن کریم میں کئی مقامات پر صبر کے فضائل منقول ہیں۔ مثلاً

❖ صبر کرنے والے رب کی طرف سے درود و ہدایت اور رحمت پاتے ہیں۔ (پ ۲، البقرة: ۱۵۷)

❖ صبر کرنے والے اللہ پاک کو محضوب ہیں۔ (پ ۴، آل عمران: ۱۴۶)

❖ اللہ پاک صبر کرنے والوں کے ساتھ ہے۔ (پ ۱۰، الانفال: ۴۶)

❖ صبر کرنے والے کو اس کے عمل سے اچھا اجر ملے گا۔ (پ ۱۴، النحل: ۹۶)

صبر کے فضائل و فوائد

پیاری پیاری اسلامی بہنو! صبر کے بے شمار فضائل و فوائد مُتَّفَقٌ رَوایات میں عرّوی

ہیں، چند پیش خدمت ہیں:

① جو صبر کرنا چاہے گا اللہ پاک اُسے صبر کی توفیق عطا فرمادے گا اور صبر سے بہتر اور
وُسْعَتِ والی عطا کسی پر نہیں کی گئی۔^①

② جب اللہ پاک کی طرف سے بندے کے لئے کوئی مَرَّتَبَہ مُقَدَّرٌ ہو اور بندہ اپنے کسی
عمل کے ذریعے اُس تک نہ پہنچ پائے تو اللہ اُسے جسمانی یا مالی یا اولاد کی پریشانی میں
مُبْتَلَا فرمادیتا ہے، پھر اُسے صبر کی توفیق عطا فرماتا ہے اور اُسے اُس مَرَّتَبَہ تک پہنچا دیتا
ہے جو اللہ پاک کی طرف سے اس کے لئے مُقَدَّرٌ ہوتا ہے۔^②

③ صبر اور سَخَاوَتِ اِیْمَانِ ہے۔^③ علامہ محمد عبدالرؤف مناوی رَحْمَةُ اللّٰهِ عَلَيْهِ فَيْضُ الْقَدْرِ

①..... مسلم، کتاب الزکاة، باب فعل العفف والصبر، ص ۳۷۶، حدیث: ۱۰۵۳

②..... ابوداؤد، کتاب الجنائز، باب الامراض المكفرة للذنوب، ص ۴۹۹، حدیث: ۳۰۹۰

③..... مسند ابی یعلیٰ، مسند جابر، ۲/۱۳۴، حدیث: ۱۸۵۵

شرح جامع صغیر میں اس حدیث پاک کے تحت فرماتے ہیں: یہاں صبر سے مراد اللہ پاک کی حرام کردہ اشیاء سے صبر کرنا (یعنی باز رہنا) اور سخاوت سے مراد خوب فرائض کی ادائیگی ہے۔^①

- ④ صبر ایمان کا نصف حصہ ہے۔^① ⑤ صبر ایمان کا ایک سُنُون ہے۔^②
- ⑥ بندے کو صبر سے بہتر اور وسیع کوئی چیز نہیں دی گئی۔^③
- ⑦ اگر صبر کسی مرد کی شکل میں ہوتا تو وہ عزت والا مرد ہوتا۔^④
- ⑧ صبر بہترین سواری ہے۔^⑤
- ⑨ صبر کرنے سے مدد ملتی ہے۔^⑥
- ⑩ صبر کے ساتھ آسانی کا انتظار کرنا عبادت ہے۔^⑦
- ⑪ صبر مومن کا بہترین ہتھیار ہے۔^⑧



- ①..... فیض القدیر، حرف الهمزة، ۳/۲۳۳، تحت الحدیث: ۳۰۹۹
- ②..... حلیۃ الاولیاء، زبید بن حارث الایامی، ۵/۳۸، حدیث: ۶۲۳۵
- ③..... شعب الایمان، باب القول فی زیادة الایمان و نقصانہ... الخ، ۱/۷۰، حدیث: ۳۹
- ④..... مستدرک، کتاب التفسیر، ۱۳۸۸-مار زق عبد بخیر لہ... الخ، ۳/۱۸۷، حدیث: ۳۶۰۵
- ⑤..... حلیۃ الاولیاء، ۲۱۵-ابو مسعود الموصلی، ۳۲۱/۸، حدیث: ۱۲۳۵۲
- ⑥..... جامع صغیر، ص ۲۳۵، حدیث: ۳۸۶۸
- ⑦..... مستد احمد، مستد عبد اللہ بن العباس... الخ، ۲/۲۸۰، حدیث: ۲۸۵۷
- ⑧..... شعب الایمان، السبعون من شعب الایمان... الخ، ۷/۲۰۴، حدیث: ۱۰۰۰۳
- ⑨..... مستد الفردوس، باب التون، ۴/۲۶۷، حدیث: ۶۷۸۷

12 صبر کرنے والے کی خطائیں مٹا دی جاتی ہیں۔^①

13 آنکھیں چلی جانے پر صبر کرنے کی جزا جنت ہے۔^②

14 صبر افضل ترین عمل ہے۔^③

15 فتنے کی شدت پر صبر کرنے والے کو قیامت کے دن نبی کریم صلی اللہ علیہ وآلہ وسلم کی

شفاعت نصیب ہوگی۔^④

16 لوگوں سے میل جول رکھنے والا اور ان کی طرف سے پہنچنے والی اذیتوں پر صبر کرنے والا

ان مسلمانوں سے افضل ہے جو ایسے نہیں ہیں۔^⑤

17 صبر کرنے اور اپنا مُجابہ کرنے والے کو اللہ پاک حساب کے بغیر جنت میں داخل فرما

دے گا۔^⑥

18 صبر بھلائیوں کے خزانوں میں سے ایک خزانہ ہے۔^⑦

19 صبر رضا کا نام ہے۔^⑧

1.....ترمذی، کتاب الزهد، باب ماجاء فی الصبر علی البلاء، ص ۵۷۰، حدیث: ۲۳۹۸ مفہوماً

2.....بخاری، کتاب المرضی، باب فضل من ذهب بصره، ۱۴۳۳، حدیث: ۵۶۵۳

3.....شعب الایمان، السبعون من شعب الایمان... الخ، ۱۲۲/۷، حدیث: ۹۷۱۰

4.....شعب الایمان، السبعون من شعب الایمان... الخ، ۱۲۴/۷، حدیث: ۹۷۲۱

5.....ترمذی، ابواب صفة القيامة... الخ، ص ۵۹۲، حدیث: ۳۵۰۷ مفہوماً

6.....معجم کبیر، ۳۲۳/۲، حدیث: ۳۱۱۴

7.....موسوعة ابن ابی دنیا، الصبر، ۲۲/۴، حدیث: ۱۶

8.....موسوعة ابن ابی دنیا، الصبر، ۲۸/۴، حدیث: ۴۰

20 تمہارے بعد صبر کے دن آرہے ہیں جو ان دنوں میں صبر کر لے گا گویا ہاتھ میں آگ کا انگارہ لے گا۔ ان دنوں میں جو نیک اعمال کرے گا اس کو 50 آدمیوں کے اعمالِ صالحہ کرنے کا ثواب ملے گا۔ صحابہ نے عرض کی: یا رسول اللہ صَلَّى اللهُ عَلَيْهِ وَآلِهِ وَسَلَّمَ! ان لوگوں میں سے 50 آدمیوں کے اعمالِ صالحہ کا اجر اس کو ملے گا یا ہم صحابہ کے 50 آدمیوں کے اعمالِ صالحہ کا ثواب اس کو ملے گا؟ ارشاد فرمایا: تم (صحابہ) میں سے 50 آدمیوں کے اعمالِ صالحہ کا ثواب اس کو ملے گا۔^①

21 جب اللہ پاک مخلوق کو جمع فرمائے گا تو ایک مُنادی ندا کرے گا: صبر والے کہاں ہیں؟ تو کچھ لوگ کھڑے ہوں گے جن کی تعداد بہت کم ہوگی۔ جب یہ جلدی سے جنت کی طرف بڑھیں گے تو فرشتے ان سے ملاقات کریں گے اور کہیں گے: ہم دیکھ رہے ہیں کہ تم تیزی سے جنت کی طرف جا رہے ہو، تم کون ہو؟ وہ جواب دیں گے: ہم صبر والے ہیں۔ فرشتے کہیں گے: تمہارا صبر کیا ہے؟ وہ جواب دیں گے ہم اللہ پاک کی اطاعت پر اور اس کی نافرمانی سے صبر کرتے تھے۔ پس ان سے کہا جائے گا: جنت میں داخل ہو جاؤ اور اچھے عمل والوں کا ثواب کتنا اچھا ہے۔^②

22 جسے 4 چیزیں عطا کی گئیں اسے دنیا و آخرت کی بھلائی عطا کی گئی: ① شکر کرنے والا دل ② ذکر کرنے والی زبان ③ شوہر کے مال و جان میں خیانت نہ کرنے والی بیوی ④ اور

[1].....ترمذی، کتاب التفسیر، باب ومن سورۃ المائدۃ، ص ۷۰، حدیث: ۳۰۵۸ مفہومًا

[2].....موسوعۃ ابن ابی دنیا، الصبر، ۲۲/۴، حدیث: ۵

مَصَائِبِ پر صبر کرنے والا بَدَن۔^①

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

قیامت کے دن صابرین کیلئے انعام و اکرام کی بارشیں

پیاری پیاری اسلامی بہنو! آپ نے صبر سے متعلق فرامینِ الہی و فرامینِ مصطفیٰ صَلَّى اللهُ عَلَيْهِ وَآلِهِ وَسَلَّمَ، صبر کی اقسام، نیز صبر کرنے کے فضائل و فوائد ملاحظہ کئے، اب دنیا میں مشکلات و مصائب پر صبر کرنے والوں کو قیامت کے دن ملنے والے زبردست اجر و ثواب جان کر اپنے قلوب و اذہان کو مزید روشن کیجئے۔ چُٹانچہ،

فقہ ابو اللیث نصر بن محمد سمرقندی رَحْمَةُ اللهِ عَلَيْهِ قُرَّةُ الْعُيُونِ وَمُقَرَّرُ الْقُلُوبِ الْحَزُونِ^② میں ایک روایت نقل فرماتے ہیں کہ تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ کا فرمانِ عالی شان ہے: قیامت کے دن جب منادی ندا کرے گا کون ہے جس کا اللہ پاک پر قرض ہے؟ تو مخلوق کہے گی: ایسا کون ہے جس کا قرض اللہ پاک پر ہو؟ فرشتے کہیں گے: وہ جسے (دنیا میں) ایسی مصیبت میں مبتلا کیا گیا جس سے اس کا دل غمگین ہوا، آنکھوں سے آنسو بہے لیکن اس نے ثواب کی امید پر اللہ پاک کی رضا کے لئے صبر کیا آج وہ کھڑا ہو جائے اور اللہ پاک سے اپنا اجر لے لے۔ چُٹانچہ،

[۱]..... موسوعة ابن ابي ندياء، الصبر، ۲/۴، حدیث: ۳۴

[۲]..... اس کتاب کا ترجمہ و عوت اسلامی کے اشاعتی ادارے مکتبۃ المدینہ سے نیکیوں کی جزائیں اور گناہوں کی سزائیں کے نام سے شائع ہو چکا ہے۔

(دنیا میں) مُصِیْبَتِ وَاَفَاتِ میں مُبْتَلَا ہونے والے بہت سے لوگ کھڑے ہو جائیں گے، فرشتے کہیں گے: دعویٰ بغیر دلیل کے (مُعَدَّی) نہیں ہوتا، تم اپنے نامہٴ اَعْمَالِ ہمیں دکھاؤ۔ فرشتے نامہٴ اَعْمَالِ دیکھیں گے تو جس کے نامہٴ اَعْمَالِ میں (اللہ پاک کی ناراضی والا) غصہ اور فُحْشِ کلامِ پائیں گے تو اس سے کہیں گے: چل بیٹھ جا! تو صَبْرِ کرنے والوں میں سے نہیں۔ اسی طرح جب عورت کے نامہٴ اَعْمَالِ میں غصہ کرنا پائیں گے تو اُسے بھی ان لوگوں میں سے واپس بھیج دیں گے اور صابِرِ مردوں اور صابِرِ عورتوں کو لیں گے اور انہیں عَرَشِ کے نیچے لے جا کر بارگاہِ رَبِّ الْعِزَّتِ میں عَرْضِ کریں گے: اے ہمارے رب! یہ تیرے صابِرِ بندے ہیں۔ اللہ پاک فرمائے گا: ان سب کو شَجَرَةُ الْبَلْوَى (جَنَّتِ میں ایک دَرَّخْتِ کا نام ہے) کے پاس لے جاؤ۔ وہ انہیں ایسے دَرَّخْتِ کی طرف لے جائیں گے جس کی جڑ سونے کی اور پتے چاندی کے ہوں گے اور اس کا سایہ اتنا وسیع ہو گا کہ ایک گھڑ سوار اس کے نیچے سو سال تک چلتا رہے، صَبْرِ کرنے والے اس کے سائے میں بیٹھ جائیں گے۔ اللہ پاک یکے بعد دیگرے ہر مرد و عورت پر تجلّیٰ فرمائے گا اور ان سے اس طرح ارشاد فرمائے گا جیسے کوئی دوست اپنے دوست سے گفتگو کرتا ہے: اے میرے صابِرِ بندو! میں نے تمہیں آزمائش میں اس لئے نہ ڈالا تھا کہ تم میرے نزدیک ذلیل تھے بلکہ اس لئے کہ تمہیں اپنی بارگاہ میں عِزَّتِ دوں، میں نے چاہا کہ دنیا میں تمہیں آزمائش میں ڈال کر تمہارے گناہوں کو مٹا دوں اور جن دَرَجَاتِ تک تم اپنے اَعْمَالِ کے ذَرِیَعِ نہیں پہنچ سکتے تھے (مُصِیْبَتِ میں

مُبْتَلَا کر کے) تمہیں وہ بلند درجات عطا کر دوں، تم نے میری رضا کی خاطر صبر کیا اور مجھ سے حیا کی اور میرے فیصلے پر غصے کا اظہار نہیں کیا تو آج میں تم سے حیا کرتے ہوئے نہ تمہارے لئے میزان رکھوں گا اور نہ تمہارے نامہ اعمال کو کھولوں گا۔ (قرآن کریم میں ہے:)

إِنَّمَا يُوَفَّى الصَّابِرُونَ أَجْرَهُمْ بِغَيْرِ
حِسَابٍ ﴿۱۰﴾ (پ ۲۳، الزمر: ۱۰)

ترجمہ کنز الایمان: صابروں ہی کو ان کا ثواب
بھر پور دیا جائے گا بے گنتی۔

لہذا میں تم سے حساب نہ لوں گا۔ پھر اللہ پاک فُقْرَا سے اس طرح ارشاد فرمائے گا:
اے میرے فُقْرَا بندو! میں نے تمہیں فُقْرَا میں تمہاری عزت کم کرنے کے لئے مُبْتَلَا نہ کیا
تھا اور نہ ہی میرے نزدیک دنیا (کے مال و دولت) کی کچھ اہمیت و عزت ہے اور میں نے یہ لکھ
دیا ہے کہ جو کوئی دنیا کی کسی چیز کا مالک ہوا، میں اُس سے اس کا حساب لوں گا اور اس سے
پوچھوں گا: اسے کہاں سے کمایا اور کہاں خرچ کیا؟ میں نے تمہارے لئے فقر کو پسند کیا
تاکہ تم سے حساب آسانی سے لیا جائے اور تمہیں پورا پورا اجر و ثواب دیا جائے اور جس نے
دنیا میں تم فُقْرَا کو ایک گھونٹ پانی پلایا، ایک لقمہ بھی کھلایا پُرانا پھٹا ہوا کپڑا ہی پہنایا وہ آج
(بروزِ قیامت) تمہاری شفاعت میں ہے۔

پھر اللہ پاک اس عورت سے جس کا بچہ فوت ہو گیا تھا اس طرح ارشاد فرمائے گا:
اے میری بندی! میں تیرے بچے کی موت کا فیصلہ لوحِ محفوظ میں کر چکا تھا اور جب میں
نے اس کی رُوح قبض کی تو تیرے دل نے جَدَعَفَزَع نہ کیا اور نہ ہی تیرا سینہ تنگ ہوا تو سُن!

آج میری رضا و خوشنودی کی تجھے خوشخبری ہو اور تجھے اپنے بیٹے کے ساتھ ایسے زندگی والے گھر یعنی جنت میں اکٹھا کر دیا گیا جہاں جہاں نہ موت ہے اور نہ ہی غم و ملال اور ایسے مقام میں کہ جہاں سے کبھی نکلنا نہیں۔

پھر اللہ پاک نابیناؤں، کوڑھ، جزام اور ہر طرح کی بیماری والوں کی بھی دل جوئی فرمائے گا اور وہ اپنا اجر پا کر انتہائی خوش ہوں گے، ان کے لئے ایسے جھنڈے ہوں گے جیسے حکما و امرا کے جھنڈے ہوتے ہیں۔ تو جس نے ایک بلا پر صبر کیا ہو گا اس کے لئے ایک جھنڈا لہرایا جائے گا اور جس نے دو قسم کی بلاؤں پر صبر کیا ہو گا اس کے لئے دو جھنڈے اور جس نے تین قسم کی مصیبتوں پر صبر کیا ہو گا اس کے لئے تین جھنڈے گاڑھے جائیں گے اور جو اس سے زیادہ بلاؤں میں مُبْتَلَا ہو گا اس کے لئے اسی قدر جھنڈے بلند کئے جائیں گے۔ فرشتے ان کو عُمَدہ قسم کی سوار یوں پر سوار کر کے ان کے سامنے جھنڈے لہراتے ہوئے جنت کی طرف لے چلیں گے تو لوگ ان کو دیکھ کر کہیں گے: کیا یہ شہدا اور اَنْبِيَاءُ كَرَامٌ عَلَيْهِمُ السَّلَامُ ہیں؟ فرشتے کہیں گے: اللہ پاک کی قسم! یہ شہدا ہیں نہ اَنْبِيَاءُ عَلَيْهِمُ السَّلَامُ بلکہ یہ تو عام لوگ ہیں جنہوں نے دنیا کے مَصَائِبِ پر صبر کیا اور آج کے دن نجات پا گئے۔

لوگ تمنا کریں گے: کاش! ہم بھی مصائب و آلام کی سختیوں میں مُبْتَلَا ہوئے ہوتے اور ہمارے گوشت قینچیوں سے کاٹے جاتے تاکہ ہمارے لئے بھی ان کے ساتھ حصہ ہوتا۔ پھر جب وہ (صابر) لوگ جنت کے پاس پہنچ کر اس کا دروازہ کھٹکھٹائیں گے تو (جنت پر مقرر

فرشتے حضرت سیدنا) رضوان عَلَیْهِ السَّلَام آکر پوچھیں گے: یہ کون ہیں؟ فرشتے (حضرت سیدنا) رضوان عَلَیْهِ السَّلَام سے کہیں گے: دروازہ کھولنے۔ حضرت سیدنا رضوان عَلَیْهِ السَّلَام اِنْتِقِصَار کریں گے: ان کا حساب کس وقت ہوا، انہوں نے کب نجات پائی حالانکہ ابھی تو چند لوگ ہی قبروں سے اُٹھے ہیں اور ابھی تک تو اللہ پاک نے نامہ اعمال بھی نہیں کھلوائے اور نہ ہی میزان رکھا ہے؟ ملائکہ کہیں گے: یہ صبر کرنے والے ہیں ان پر حساب نہیں، اے رضوان! ان کے لئے جنت کا دروازہ کھول دیجئے تاکہ یہ چین و سکون کے ساتھ اپنے محلّات میں بیٹھیں۔ تب (حضرت سیدنا) رضوان عَلَیْهِ السَّلَام ان کے لئے جنت کے دروازے کھولیں گے، تو وہ اپنے جنتی گھروں میں داخل ہو جائیں گے، خُذَّام کلمہ پڑھتے اور تکبیر کہتے ہوئے خوشی و مسرت سے ان کا اِنْتِقِصَال کریں گے، پھر وہ 500 سال تک جنت کے بلند درجات پر فائز رہیں گے اور مَخْلُوق کے حساب سے فارغ ہونے تک ان کا مشاہدہ کرتے رہیں گے، تو صبر کرنے والوں کے لئے خوشخبری ہے۔ صحابہ کرام عَلَیْهِمُ الرِّضْوَان نے عَزْر کی: يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ! کون سی چیز میزان کو بھاری کر دے گی؟ سَيِّدُ الصَّابِرِينَ، إِمَامَةُ الشَّاكِرِينَ صَلَّى اللَّهُ عَلَيْهِ وَآلِهِ وَسَلَّمَ نے ارشاد فرمایا: صبر اور جس کا صبر جتنا زیادہ ہو گا اس کے لئے پل صراط اتنا ہی چوڑا ہو گا۔^①

صَلُّوْا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

①..... قرآۃ العیون و مفرح القلب المحزون، الباب السادس فی عقوب النافحة، ص ۳۹۳

بے صبری کے نقصانات

پیاری پیاری اسلامی بہنو! مصائب و تکالیف، مشکلات اور نیکی کی راہ میں صبر کرنے کی جہاں کثیر دینی و دُنیاوی برکات ہیں وہیں بے صبری کے نقصانات بھی بہت زیادہ ہیں۔ حضرت سیدنا عبد اللہ بن مبارک رَحْمَةُ اللهِ عَلَيْهِ نے فرمایا: مُصِيبَتٌ اِیْکَ ہوتی ہے لیکن جب وہ کسی پر پہنچے اور وہ صبر نہ کرے تو 2 مصیبتیں بن جاتی ہیں، ایک تو وہی مُصِيبَتٌ اور دوسری مُصِيبَتٌ صبر کے اجر کا ضائع ہونا اور یہ مُصِيبَتٌ پہلی سے بڑھ کر ہے۔

① بے صبری کا ایک بہت بڑا نقصان یہ ہے کہ صبر کرنے سے جو آخر و ثواب ہمیں حاصل ہونا تھا بے صبری کی وجہ سے اس سے محروم ہو جاتی ہیں۔

② بعض اوقات بے صبری گناہ بھی کروا دیتی ہے مثلاً کسی کی بات سے ہمیں دکھ پہنچا تو صبر سے کام لے کر ثواب کمانے کے بجائے ہم نے ہاتھوں ہاتھ اس کا بند لے لیا اور بد اخلاقی سے پیش آئیں یا پھر دل میں کینہ و بغض کو جگہ دیدی تو بھی نقصان ہمارا ہی ہو گا۔

③ بعض اوقات بے صبری کفر تک لے جاتی ہے مثلاً کسی قریبی عزیز کی فوٹو پر یہ کہنا کہ اللہ کو ایسا نہیں کرنا چاہئے تھا یا اس طرح کہنا کہ اللہ کو اس کی ضرورت تھی جو اسے اپنے پاس بلا لیا وغیرہ وغیرہ۔

④ بے صبری کرنے والیوں کو معاشرے میں کوئی اچھا نہیں سمجھتا۔

⑤ بے صبری کرنے والی اسلامی بہنیں عموماً دوسری اسلامی بہنوں کو بدنی ماحول کے قریب

لانے میں ناکام ہو جاتی ہیں۔

6 بے صبری کا مظاہرہ کرنے والی اسلامی بہنیں چونکہ انجام کی طرف توجہ کئے بغیر کسی بھی کام کو سر انجام دینے کیلئے بے تاب ہوتی ہیں لہذا احسن تدبیر سے محروم ہو جاتی ہیں جس کا نتیجہ یہ ہوتا ہے کہ جن کاموں کا انجام باعث نقصان ہے وہ کر گزریں گی اور بعد میں پچھتائیں گی۔

7 صبر سے محروم اسلامی بہنیں عموماً عجلت پسند (یعنی جلد باز) ہوتی ہیں جس کی وجہ سے اکثر بے جا پریشانی و بے سکونی کا شکار رہتی ہیں۔

8 بے صبری سے مصیبت دور ہونے کے بجائے زیادہ ہوتی ہے۔^①

9 مصیبت کے وقت بے صبری مصیبت سے زیادہ بدتر مصیبت ہے۔^②

10 بے صبری اللہ پاک کی اطاعت کا جذبہ کم کر دیتی ہے۔

11 بے صبری کرنے والیاں قناعت کی دولت سے محروم ہو جاتی ہیں۔

12 بے صبری کرنے والیوں کے کاموں میں مددِ الہی شامل نہیں ہوتی۔

13 بے صبری کرنے والیاں علم و حلم سے محروم رہتی ہیں۔

14 بے صبری کرنے والیاں حکمِ الہی سے اعراض کرتی ہیں۔

15 بے صبری کرنے والیاں تقویٰ و پرہیزگاری سے محروم رہتی ہیں۔

①..... فیضانِ ریاض الصالحین، صبر کا بیان، ۱/۴۳ تا ۴۴ خود

②..... منہاج العابدین، العقبة الرابعة، فصل نصاب فی التوکل... الخ، ص ۲۹۳

16 بے صبری سے دین پر ثابت قدمی مشکل ہو جاتی ہے۔

17 بے صبری سے معاشرتی برائیوں سے بچنا مشکل ہو جاتا ہے۔

18 بے صبری انسان کو رحمتِ الہی سے ناامید کر دیتی ہے۔

19 بے صبری سے لڑائی جھگڑے کا اندیشہ رہتا ہے۔

بے صبری کے علاج

بیماری بیماریِ اسلامی بہنو! جب بھی مصیبت آئے گھبرا کر بارگاہِ خداوندی میں حاضر ہو کر خوب توبہ و استغفار کیجئے اور اپنے آپ کو سراپاِ خطا تصور کرتے ہوئے ہر حال میں خدائے ذوالجلال کا شکر ادا کیجئے کہ میں تو سخت ترین مجرم ہونے کے سبب شدید عذاب کی حقدار ہوں مجھ پر آئی ہوئی مصیبت اگر میرے گناہوں کی سزا ہے تو میں بہت ہی سستی چھوٹ رہی ہوں ورنہ دنیا کے بجائے آخرت میں جہنم کی سزا ملی تو میں کہیں کی نہ رہوں گی۔^①

گر تو ناراض ہوا میری ہلاکت ہوگی | ہائے میں نارِ جہنم میں جلوں گایارت^②

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

بیماری بیماریِ اسلامی بہنو! مصیبت پر صبر کرنے کا ایک طریقہ یہ بھی ہے کہ انبیائے کرام عَلَیْهِمُ السَّلَام اور خصوصاً مدینے والے مصطفیٰ، سردارِ انبیاء صَلَّی اللّٰهُ عَلَیْہِ وَاٰلِہٖ وَسَلَّمَ پر اور صحابیاتِ طہیبات رَضِیَ اللّٰهُ عَنْہُمْ پر آنے والے مصائب و آلام یاد کئے جائیں۔ مزید یہ کہ

①..... خود کشی کا علاج، ص ۳۰ بتصرف

②..... وسائلِ بخشش (نثر نم)، ص ۸۵

صبر کرنے والوں کو قیامت کے دن اللہ پاک کی طرف سے جو عظیم الشان اجر و ثواب عطا کیا جائے گا اُس پر نظر کی جائے۔ جیسا کہ تَنْبِيْهُ الْمُعْتَرِيْنَ میں ہے: کسی بزرگ نے سَيِّدُنَا حَسَن بن ذُكْوَانَ رَحْمَةُ اللهِ عَلَيْهِ کو ان کی وفات کے ایک سال بعد خواب میں دیکھا تو پوچھا: کون سی قبریں زیادہ روشن ہیں؟ فرمایا: دُنْيَا میں مُصَيَّبَتِ اُتْهَانَ والوں کی۔^①

صبر کا ذہن بنانے کا ایک طریقہ یہ بھی ہے کہ اپنے سے بڑھ کر مُصَيَّبَتِ زَدَه کے بارے میں غور کیا جائے اس طرح اپنی مُصَيَّبَتِ ہلکی مَحْسُوس ہوگی اور صبر کرنا آسان ہوگا۔^②

امام الصّابرين، سَيِّدُ الشّاکرين صَلَّى اللهُ عَلَيْهِ وَآلِهِ وَسَلَّمَ کا فرمانِ عالی شان ہے: دو خصلتیں ایسی ہیں جس میں یہ ہوں گی اللہ پاک اُسے اپنے نزدیک صابر و شاکر لکھ دے گا اور جس میں نہ ہوں گی اسے صابر و شاکر نہیں لکھے گا۔ ان میں سے ایک عادت یہ ہے کہ وہ دین کے مُعَاظِلے (یعنی علم و عمل) میں اپنے سے برتر کی طرف نظر کرے اور اُس کی پیڑروی کرے۔ دوسری یہ کہ دُنْيَا کے مُعَاظِلے میں اپنے سے کم تر کی طرف دیکھے اور اس بات پر اللہ پاک کی حَمْد بیان کرے کہ مجھے دوسرے شخص پر فضیلت ملی ہے تو اللہ اسے شاکر و صابر لکھ دیتا ہے۔ مگر جو اپنے دین میں اپنے سے کمتر کو دیکھے اور اپنی دنیا میں اپنے سے برتر کو دیکھے اور اس بات پر افسوس کرے جو اسے نہیں ملا تو اللہ پاک اسے صابر و شاکر نہیں لکھتا۔^③

①..... تَنْبِيْهُ الْمُعْتَرِيْنَ، الْبَابُ الثَّلَاثُ مِنْ جَمَلَةِ اٰخِرَى مِنَ الْاِخْلَاقِ، ص ۱۴۱ مَلْتَقَطًا

②..... خود کشی کا علاج، ص ۳۴

③..... ترمذی، ابواب صفة القيامة... الخ، ۵۳-باب، ص ۵۹۳، حدیث: ۲۵۱۲

اللہ پاک حضور اقدس صَلَّی اللہُ عَلَیْہِ وَاٰلِہٖ وَسَلَّم کے صَبْر کے صدقے ہمیں بھی مَصَابِیہ و آلام میں صَبْر کرنے کی توفیق عطا فرمائے اور بے صبری سے محفوظ فرمائے۔

اٰمِیْن بِجَاہِ النَّبِیِّ الْاَمِیْن صَلَّی اللہُ عَلَیْہِ وَاٰلِہٖ وَسَلَّم

شیطان مُسَلِّط ہے افسوس! کسی صورت
اب صبر گناہوں پر سرکار نہیں ہوتا
اے رب کے حبیب آؤ! اے میرے طیب آؤ
ابھی یہ گناہوں کا بیمار نہیں ہوتا^①
صَلُّوْا عَلَی الْحَبِیْب! صَلَّی اللہُ عَلَی مُحَمَّد

آدابِ صبر

❖ جب مُصِیْبَت پہنچے تو اسی وقت صَبْر و اِسْتِقْلَال سے کام لیا جائے، جیسا کہ حضرت سَیِّدُنَا انس بن مالک رَضِيَ اللهُ عَنْهُ سے روایت ہے، حضور اقدس صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: صَبْر صَدْمَہ کی اِبتِدَا میں ہوتا ہے۔^①

❖ مُصِیْبَت کے وقت اِنَّا لِلّٰہِ وَاِنَّا اِلَیْہِ رَاٰجِعُوْنَ پڑھا جائے، جیسا کہ حضرت سَیِّدُنَا اُمِّ سَلَمَہ رَضِيَ اللهُ عَنْہَا کا عمل اوپر گزرا ہے کہ انہوں نے اپنے شوہر کے اِسْتِغْقَال پر اِنَّا لِلّٰہِ وَاِنَّا اِلَیْہِ رَاٰجِعُوْنَ پڑھا۔

❖ مُصِیْبَت آنے پر زَبَان اور دیگر اَعْضَا سے کوئی ایسا کلام یا فعل نہ کیا جائے جو شَرِیْعَت کے خِلَاف ہو جیسے زَبَان سے اللہ پاک کی بارگاہ میں شِکْوہ و شِکَايَت کے کلمات بولنا، سینہ پیٹنا

[۱]..... وسائلِ بخشش (مرتم)، ص ۱۶۳

[۲]..... بخاری، کتاب الجنائز، باب زیارة القبور، ص ۳۶۳، حدیث: ۱۲۸۳

اور گریبان چاک کر لینا وغیرہ۔

صبر کی بہترین صورت یہ ہے کہ مُصِیْبَتِ زَدَہ پر مُصِیْبَتِ کے آثار ظاہر نہ ہوں۔

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ

صبر کے متعلق ملفوظاتِ امیرِ اہل سنت

پیاری پیاری اسلامی بہنو! شَيْخِ طَرِیْقَتِ، امیرِ اہلِ سُنَّتِ دَامَتْ بَرَکَاتُہُمْ الْعَالِیَہ اپنی کُتُب و رسائل اور مدنی مذاکروں میں صبر کے متعلق ملفوظات شریف فرماتے ہی رہتے ہیں۔ پُچھنا پُچھ ذیل میں آپ کی کُتُب و رسائل اور مدنی مذاکروں سے ماخوذ چند اہم باتیں ضروری ترمیم کے بعد پیشِ خدمت ہیں:

① پریشان حال کو چاہئے کہ اللہ پاک کی رضا پر راضی رہے اور اپنے آپ کو سمجھاتے ہوئے دل ہی دل میں کہے کہ شہیدان و اسیرانِ کربلا پر جو مصیبتیں آئی تھیں وہ یقیناً مجھ پر آنے والی مصیبتوں سے کروڑوں گنا زیادہ تھیں مگر انہوں نے ہنسی خوشی بڑداشت کیں اور صبر کر کے جنت کے حق دار بنے۔ میں کہیں بے صبری کر کے آخرت کی سعادت سے محروم نہ ہو جاؤں۔ یقیناً یقیناً یقیناً دُنوی پریشانیوں، تنگدستیوں، بیماریوں وغیرہ میں صبر کرنے والوں کیلئے آخرت کی خوب خوب راحت سامانیاں ہیں۔^①

② اللہ پاک مصیبتیں دے کر آزماتا ہے تو جس نے ان میں بے صبری کا مظاہرہ کیا، واویلہ مچایا، ناشکری کے کلماتِ زبان سے ادا کئے یا بیزار ہو کر مَعَاذَ اللہ خود کشی کی راہ لی، وہ

①..... کفر یہ کلمات کے بارے میں سوال جواب، ص ۱۲۲

اس امتحان میں بڑی طرح ناکام ہو کر پہلے سے کروڑ ہا کروڑ گنا زیادہ مصیبتوں کا سزاوار ہو گیا۔ بے صبری کرنے سے مُصِیْبَتِ تُو جَانِے سے رہی، اَلْمُصْبِرِ کے ذریعہ ہاتھ آنے والا عظیم الشان ثواب ضائع ہو جاتا ہے جو کہ بذاتِ خود ایک بہت بڑی مُصِیْبَتِ ہے۔^①

③ کیسی ہی مُصِیْبَتِ آجائے اس کی اذیت اور اس کے بڑے ہونے پر نظر رکھنے کے بجائے اس پر ملنے والے ثوابِ آخِرِ تِ پر غور کیجئے۔ اِنْ شَاءَ اللّٰهُ اس طرح صبر کرنا آسان ہو جائے گا اور اگر آپ صبر کرنے میں کامیاب ہو گئیں تو بروزِ قیامت اس کے ایسے عظیم الشان ثواب کے حق دار ہو جائیں گی جس کو دیکھ کر لوگ رشک کریں گے۔^②

④ مُصِیْبَتِ آنے پر دل کو اللہ پاک سے ڈرانے، صبر پر اِسْتِقَامَتِ پانے اور غَلَطِ قَدَمِ اٹھانے سے خود کو بچانے کیلئے توبہ و اِسْتِغْفَارِ کرتے ہوئے یہ ذہن بنائیے کہ ہم پر جو مُصِیْبَتِ نازل ہوئی ہے اُس کا سبب ہمارے اپنے ہی کر توت ہیں جیسا کہ پارہ 25 سورۃ الشوریٰ کی 30 ویں آیت کریمہ میں ارشادِ ربّانی ہے: وَمَا اَصَابَكُمْ مِنْ مُصِیْبَةٍ فَبِمَا كَسَبَتْ اَیْدِیْكُمْ وَیَعْفُو عَنْ کَثِیْرٍ^③ ترجمہ کنز الایمان: اور تمہیں جو مُصِیْبَتِ پہنچی وہ اس کے سبب سے ہے جو تمہارے ہاتھوں نے کمایا اور بہت کچھ تو معاف فرمادیتا ہے۔^④

⑤ صبر کا ذہن بنانے کا ایک طریقہ یہ بھی ہے کہ اپنے سے بڑھ کر مُصِیْبَتِ زدہ کے بارے

①..... خود کشی کا علاج، ص ۲۱

②..... خود کشی کا علاج، ص ۲۴ تصرفِ قلیل

③..... خود کشی کا علاج، ص ۲۸

میں غور کیا جائے اس طرح اپنی مُصِیْبَتِ بلکی محسوس ہوگی اور صَبْر کرنا آسان ہوگا۔^①

⑥ مُصِیْبَتِ پر صَبْر کو آسان بنانے کا ایک عَمَل یہ بھی ہے کہ اس طرح اپنا ذہن بنایا جائے کہ یہ مُصِیْبَتِ قَلیلُ المَدّت، عارضی اور ہلکی ہو کر جلد ختم ہو جانے والی ہے مگر صَبْر کی صُورَت میں ملنے والا اجر و ثواب کبھی ختم نہ ہوگا۔ لہذا صَبْر ہی میں بھلائی ہے۔ ایک بزرگ رَحْمَةُ اللهِ عَلَیْہِ فرماتے ہیں: مُصِیْبَتِ جب نازل ہوتی ہے تو بڑی ہوتی ہے پھر آہستہ آہستہ چھوٹی ہوتی جاتی ہے۔ اس کا واقعی بہت سوں کو تجربہ ہو گا مثلاً جب کوئی ٹینشن آتی ہے تو انسان دم بخود رہ جاتا اور نیند اڑ جاتی ہے! پھر آہستہ آہستہ عادی ہو جاتا ہے۔ اس کو اس مثال سے سمجھنے کی کوشش کیجئے: کوئی مزے سے T.V. پر بیہودہ ڈرامہ دیکھ رہا ہو کہ یکایک اُس کی آنکھوں کے دونوں چراغ گل ہو جائیں، یقیناً وہ رورو کر آسمان سر پر اُٹھالے گا جبکہ جو پہلے سے ناپینا ہوتا ہے وہ ہنسی مذاق سب کچھ کر رہا ہوتا ہے۔ کیوں؟ اس لئے کہ اس کے لئے ناپینا ہونا پرانی بات ہو چکی ہے! اس سے زیادہ واضح مثال جس سے سب کو واسطہ پڑتا ہے وہ یہ ہے کہ گھر میں میت ہو جائے تو رونا دھونا مچ جاتا ہے اور پھر دھیرے دھیرے سب غم غلط ہو جاتے اور خوشیوں، دھماچو کڑیوں، نیز شادیوں کا سلسلہ از سر نو شروع ہو جاتا ہے۔^②

عمر بھر کون کسے یاد کرتا ہے! | وقت کے ساتھ خیالات بدل جاتے ہیں

①..... خود کشی کا علاج، ص ۳۴

②..... خود کشی کا علاج، ص ۳۹

7 مُصِیْبَتِ پْر صَبْرِ کِلِیَے خُود کُو تِیَار کَرْنِے کَا اِیک طَرِیقَہ یَہ بَہی ہِے کَہ بڑی بڑی مُصِیْبَتوں کَا پَہلِے ہِے سَے تَصَوُّر کَر کَے صَبْر کَا عَزْم کَر لِیا جَاے۔ مَثَلًا یَہ تَصَوُّر کَر لِیا جَاے کَہ اِگر گھر مِیں مِیرے جِیتے جی کَسی کِی فو تَگی ہو گئی تو اِنْ شَاءَ اللہ مِیں صَبْر کَروں گِی یا مِیرے اندر کوئی مُسْتَقِیل جِسمَانی عِیب پِیدَا ہو گیا مَثَلًا لِنِگڑی، کَانی یا اِچانک اندھ یَہ ہو گئی یا کَسی نَے جھاڑ دِیا، دَل آزار ی کَر دی تو صَبْر کَر کَے اَجْر حَاصِل کَروں گِی۔ اِگر واقِعی مُصِیْبَت آ بَہی جَاے تو پَھر اِپنَے عَزْمِ صَبْر پَر قَائِم رَہا جَاے۔^①

8 رَبُّ الْاِنَامِ کَے ہر کَام مِیں حَکْمَتِیں ہِے حَکْمَتِیں ہوتی ہِیں۔ تَکلیف پَر صَبْر کَر کَے اَجْر حَاصِل کَرنا چاہئے کیوں کَہ آفات وَ بَلِیَات کَفَارَہ سِیَّات اور باعِثِ تَرَقِّی دَرَجَات ہوتی ہِیں۔^②

9 تَکالیف پَر شِکُوہ کَرْنِے کَے بجائے صَبْر کِی عَادَت بنانی چاہئے کَہ شِکَايَت کَرْنِے سَے مُصِیْبَت دُور نَہیں ہو جاتی بلکہ بے صبری کَرْنِے سَے صَبْر کَا اَجْر ضَالِع ہو جاتا ہِے۔ بلا ضرورت مُصِیْبَت کَا اِظہار کَرنا بَہی اِچھی بات نَہیں۔^③

10 کَسی مَر دِ صَالِح سَے جب ان کَے بال بچوں نَے کہا: آج کِی رات کَھانے کَے لَئے کَچھ بَہی نَہیں۔ فرمایا: ہمارا اِیسا مَقام نَہیں کَہ اللہ پاک ہَمِیں بھوکار کَھے! یَہ دَرَجَہ تو وہ اِپنَے وَلِیوں کُو عطا فرماتا ہِے۔ مِشائِخ مِیں سَے بَعْض کَا یَہ حَال تَھا کَہ انہیں جب تَکَلدِستی پِیش آتی تو

①..... خود شَمِی کَا علاج، ص ۲۸، تَصرُف قَلیل

②..... کَفریہ کَلِمات کَے بارے مِیں سَوال جِواب، ص ۱۲۶

③..... کَفریہ کَلِمات کَے بارے مِیں سَوال جِواب، ص ۱۶۹

فرماتے، مرحبا! اے شعارِ صالحین! (یعنی اے غربت و فاقہ مستی! تو تو اَھْلُ اللہ کی نشانی ہے تجھے خوش آمدید کہ ہمارے پاس تیری تشریف آوری ہوگئی) ①

وہ عشقِ حقیقی کی لذت نہیں پاسکتا | جو رنج و مصیبت سے دو چار نہیں ہوتا

① مُصِیْبَتِ پَر صَبْر کی ایک صُورَت یہ ہے کہ کسی سے اس کا اظہار نہ کیا جائے۔ ①

② صبر جمیل یہ ہے کہ زبان بند اور حال و احوال سے تکلیف کا اظہار نہ ہو * حقیقی مُصِیْبَتِ

آخِرَت کی ہے * ہم مُصِیْبَتِ پَر و ف نہیں ہو سکتے، یہ تو دُنیا میں آتی ہی ہیں * بڑھاپا

ایسی مُصِیْبَتِ ہے جس کا کوئی علاج نہیں۔ ②

③ کوئی کسی بھی ناگوار انداز میں سوال کرے، ہمیں صبر و تحمُّل سے اس کا احسن (اچھے)

انداز میں جواب دینا چاہئے۔ ③

④ ہمیں ہر آزمائش پَر صَبْر اور ہر نِعْمَتِ پَر شُکْر ادا کرنا ہے۔ ④

⑤ بیماری پَر صبر کرنے سے صبر کا ثواب ملتا ہے۔ ⑤

صَلُّوْا عَلَی الْحَبِیْبِ! صَلَّی اللہُ عَلَی مُحَمَّدٍ

①.....روض الویاحین، ص ۱۸

②.....مدنی مذاکرہ، ۱۰ محرم الحرام ۱۴۳۵ھ بمطابق 3 نومبر 2014ء

③.....مدنی مذاکرہ، ۲۶ ربیع الاول ۱۴۳۶ھ بمطابق 17 جنوری 2015ء

④.....مدنی مذاکرہ، ۸ ربیع الاخر ۱۴۳۶ھ بمطابق 28 جنوری 2015ء

⑤.....مدنی مذاکرہ، ۶ ربیع الاول ۱۴۳۷ھ بمطابق 18 دسمبر 2015ء

⑥.....مدنی مذاکرہ، ۳ ربیع الاخر ۱۴۳۷ھ بمطابق 13 جنوری 2016ء

حُصُولِ صَبْرِ مِیْنِ رِکَاوِثِیْنِ

پیاری پیاری اسلامی بہنو! زندگی بلاشبہ ایک ایسا سفر ہے، جس میں کوئی لمحہ ہمارے لئے خوشیوں کا باعث ہوتا ہے تو کوئی غم کا، کبھی خوشیوں اور شادمانیوں کی بارش برستی ہے تو کبھی مصیبتوں کی آندھیاں چلتی ہیں۔ ان خوشیوں کی بارشوں اور غموں کی آندھیوں کا ہدف کبھی ہماری ذات آتی ہے تو کبھی گھر بار و دیگر رشتے دار۔ ہمارا دین چونکہ زندگی کے ہر شعبے میں ہماری راہ نمائی کرتا ہے، اس لئے اس نے ہمیں مصیبتوں میں صبر اور خوشیوں میں اللہ پاک کا شکر ادا کرنے کی تعلیم دی ہے۔ حدیث پاک میں ہے: مومن کا معاملہ کتنا عجیب ہے کہ اس کے لئے ہر معاملے میں خیر ہی خیر ہے، اگر اسے خوشی پہنچے اور شکر کرے تو یہ اس کے لئے خیر ہے اور اگر مصیبت پہنچے اور اس پر صبر کرے تو یہ بھی اس کے لئے خیر ہی ہے۔^① صبر بظاہر تین حُرُوفِی لفظ ہے مگر اپنے اندر ہمت و حوصلہ، تَحَمُّل و برداشت، خیر و بھلائی، نرمی و سکون اور اطمینان کی پوری کائنات سموئے ہوئے ہے۔ مگر افسوس! آج ہم صبر سے بہت دور ہو چکی ہیں، شاید یہی وجہ ہے کہ ایک تعداد ذہنی دباؤ، ڈپریشن، شوگر اور بلڈ پریشر جیسے امراض میں مُہْتَلَا ہو رہی ہے۔ یاد رکھئے! بڑے بڑے عقلمندوں کی بصیرت کے چراغ بے صبری کی وجہ سے گل ہو جاتے ہیں، آج دینی و دنیوی مُعَامَلَات میں صبر کا دامن ہاتھ سے چھوٹنے کی وجہ سے ہر کوئی تباہی کی سمت جا رہا ہے،

①.....مسلم، کتاب الزہد و الرقائق، باب المؤمن امرہ کلہ خیر، ص ۱۱۴، حدیث: ۲۹۹۹

سینوں میں مَحَبَّت و شَفَقَت کی جگہ بُغْض و کینہ نے لے لی ہے، ہر طرف عدم برداشت کی وجہ سے بے سکونی و بے اطمینانی کا دور دورہ ہے، آئیے! مُخْتَصِر طور پر ایک جائزہ لیتی ہیں کہ وہ کون سے مُحرِّکات و اسباب ہیں جو حُصُولِ صبر میں رُکاوٹ کا باعث ہیں:

① ایمان و یقین کی کمزوری

پیاری پیاری اسلامی بہنو! اللہ پر یقین و ایمان کی کمزوری بھی حُصُولِ صبر میں ایک بہت بڑی رُکاوٹ ہے۔ چونکہ ایک روایت میں ہے کہ اللہ پاک نے راحت و خوشی کو رضا و یقین میں جبکہ غم و پریشانی کو شک اور ناراضی میں رکھا ہے۔^① لہذا جس اسلامی بہن کا اس بات پر یقین پختہ ہو کہ اللہ پاک قادرِ مطلق ہے، موت و حیات اسی کے قبضہٴ قُدْرَت میں ہے، وہ جسے چاہتا ہے زندگی دیتا ہے اور جسے چاہتا ہے موت، تو وہ کبھی بھی کسی کے دنیا سے چلے جانے پر جزعِ فزع کا مظاہرہ کرے گی نہ صبر کا دامن اپنے ہاتھ سے چھوڑے گی۔ کیونکہ ایک حدیثِ قدسی میں ہے: جب میں اپنے مومن بندے سے اس کی کوئی دُنْیوی مَحْبُوب چیز لے لوں، پھر وہ صبر کرے تو میرے پاس اس کی جزا جنت کے سوا کچھ نہیں۔^②

مشہور شارحِ حدیث، حکیم الامت مفتی احمد یار خان رَحْمَةُ اللهِ عَلَيْهِ اس حدیثِ پاک کے تحت فرماتے ہیں: یہ حدیث ہر پیاری چیز کو عام ہے، ماں باپ بیوی اولادِ حسیٰ کہ فوت

①..... معجم کبیر، ۵/۱۵۲، حدیث: ۱۰۳۶۳

②..... بخاری، کتاب الرقاق، باب العمل الذی یتبعی بہ وجہ اللہ، ص ۱۵۸۲، حدیث: ۶۴۲۲

شُدہ، تندرستی وغیرہ جس پر بھی صبر کرے گا اِنَّ شَاءَ اللّٰهُ جَنّت پائے گا۔^① چنانچہ اس سے یہ مدنی پھول بھی حاصل ہوئے کہ اولاد یا اس جیسی محبوب شے کے فوت ہو جانے پر اللہ پاک کی رضا کے لئے ثواب کی اُمید پر صبر کرنا چاہئے کہ اس صبر پر جنت کی بشارت ہے۔ ﷺ اللہ پاک کا بہت بڑا کرم ہے کہ وہ اپنی دی ہوئی چیز لے لے اور بندہ اس مُصِیْبَت پر ثواب کی نیت سے صبر کرے تو اس کو جزا میں جنت عطا فرماتا ہے۔^②

پیاری پیاری اسلامی بہنو! بلاشبہ اس معاملے میں ہماری بزرگ خواتین کی سیرت میں ہمارے لئے بہترین مثالیں موجود ہیں۔ چنانچہ ایک مثال پیش خدمت ہے:

حکایت ③: امانت واپس کر دی

حضرت سَیِّدُنَا ابو بکر صدیق رَضِيَ اللهُ عَنْهُ کے پوتے حضرت سَیِّدُنَا قاسم بن محمد رَحْمَةُ اللهِ عَلَيْهِ فرماتے ہیں کہ میری زوجہ فوت ہو گئیں تو کبار تابعین کرام میں سے حضرت سَیِّدُنَا محمد بن کعب قرظی رَحْمَةُ اللهِ عَلَيْهِ میرے پاس تشریف لائے اور تعزیت کرتے ہوئے فرمانے لگے: بنی اسرائیل میں ایک عالم ایسے تھے جو فقیر ہی نہ تھے بلکہ عابد و مجتہد تھے، انہیں اپنی بیوی سے حد درجہ محبت تھی، اچانک ان کی بیوی فوت ہو گئی تو انہیں نہایت دکھ ہوا، اسی افسوس میں انہوں نے گھر کا دروازہ بند کر لیا اور لوگوں سے ملنا جلنا تک چھوڑ دیا، یہاں تک کہ کوئی بھی ان سے مل نہ سکتا تھا، ایک عورت کو یہ سب کچھ معلوم ہوا تو وہ ان کے ہاں آئی

①..... مرآة المناجیح، ۲/ ۵۰۵

②..... فیضان ریاض الصالحین، صبر کا بیان، ۱/ ۳۵۷

اور کہنے لگی کہ مجھے ایک ایسا مسئلہ درپیش ہے جو میں صرف انہی سے پوچھنا چاہتی ہوں اور ایسا تبھی ممکن ہے کہ وہ مجھ سے ملاقات کریں۔ لوگوں نے خوب سمجھایا مگر وہ نہ مانی، آخر دیگر لوگ چلے گئے لیکن وہ وہیں بیٹھ گئی کہ جب تک مل کر مسئلہ نہ پوچھ لے گی یہاں سے نہ جائے گی، بالآخر کسی نے اندر جا کر ان عالم صاحب کو ساری صورتِ حال سے آگاہ کیا تو انہوں نے اس عورت کو اندر آنے کی اجازت دیدی، اس عورت نے ان کی خدمت میں حاضر ہو کر عرض کی: مجھے ایک ایسا مسئلہ درپیش تھا جس کا جواب میں صرف آپ سے ہی پوچھنا چاہتی تھی۔ لہذا انہوں نے پوچھا: وہ مسئلہ کیا ہے؟ تو وہ بولی: میں نے اپنی پڑوسن سے کچھ زیور ادھار لیا تھا، وہ کافی عرصے سے میرے پاس ہے، میں خود بھی اسے پہنتی رہی اور دوسروں کو بھی استعمال کے لئے دیدیتی، اب میری پڑوسن مجھ سے وہ زیور واپس مانگ رہی ہے تو کیا میں اسے واپس دیدوں؟ وہ عالم صاحب بولے: بخدا! ضرور واپس دیدو۔ وہ پھر بولی: مگر وہ زیور ایک طویل عرصے سے میرے پاس ہے۔ تو وہ بولے: پھر تو تجھے ضرور ان کی امانت انہیں واپس لوٹا دینا چاہئے کہ جب انہوں نے ایک عرصہ تک تجھے ادھار دے رکھی تھی۔ اب وہ عورت بولی: اللہ پاک آپ پر رحم فرمائے! تو پھر آپ اس بات پر افسردہ کیوں ہیں جو چیز اللہ پاک نے آپ کو عاریتاً دیکر واپس لے لی ہے، حالانکہ وہ یہ حق رکھتا ہے کہ اپنی چیز واپس لے لے۔ چنانچہ اس عورت کی نصیحت بھری بات سُن کر ان کی آنکھوں پر پڑا ہوا پردہ ہٹ گیا اور ہاتھوں ہاتھ ان کے دل کی دنیا بھی بدل گئی اور وہ پہلے کی طرح ہر خاص و

عام کو اپنے علم کی دولت سے مالا مال کرنے لگے۔^①

اللہ پاک کی اُن پر رَحْمَت ہو اور ان کے صَدَقے ہماری بے حساب مَغْفِرَت ہو۔

اَمِيْنُ بِجَاہِ النَّبِيِّ الْاَمِيْنِ صَلَّى اللهُ عَلَيْهِ وَآلِهِ وَسَلَّمَ

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

پياري پياري اِسلامی بہنو! دیکھا آپ نے کہ کس طرح ایک عالم صاحب اپنی زوجہ کی دنیا سے رخصتی کے سبب تارک الدنیا ہو گئے مگر اللہ پاک نے ان پر کرم فرمایا اور ایک عورت نے کس طرح انہیں صبر کی تلقین کی۔ بلاشبہ بعض اوقات بعض افراد کے فوت ہو جانے پر صبر کا دامن تھامے رہنا انتہائی مشکل کام ہے، مگر یاد رکھئے یہ ناممکن نہیں جیسا کہ حضرت سَيِّدُنَا انس بن مالک رَضِيَ اللهُ عَنْهُ فرماتے ہیں: حضرت سَيِّدُنَا اُمِّ سَلِيْم رَضِيَ اللهُ عَنْهَا کے بطن سے حضرت سَيِّدُنَا ابو طلحہ رَضِيَ اللهُ عَنْهُ کا ایک بچہ فوت ہو گیا۔ حضرت اُمِّ سَلِيْم رَضِيَ اللهُ عَنْهَا نے اپنے گھر والوں سے کہا: حضرت سَيِّدُنَا ابو طلحہ رَضِيَ اللهُ عَنْهُ کو ان کے بچے کے اِنْتِقَال کی خَبْر نہ دینا، میں خود انہیں بتاؤں گی۔ جب حضرت سَيِّدُنَا ابو طلحہ رَضِيَ اللهُ عَنْهُ آئے تو حضرت سَيِّدُنَا اُمِّ سَلِيْم رَضِيَ اللهُ عَنْهَا نے انہیں شام کا کھانا پیش کیا، انہوں نے کھانا کھایا اور پانی پیا، پھر حضرت سَيِّدُنَا اُمِّ سَلِيْم رَضِيَ اللهُ عَنْهَا نے پہلے سے زیادہ اچھا بناؤ سنگھار کیا۔ حضرت سَيِّدُنَا ابو طلحہ رَضِيَ اللهُ عَنْهُ نے ان سے ازدواجی عمل کیا جب آپ رَضِيَ اللهُ عَنْهُ نے دیکھا کہ وہ سیر ہو گئے اور اپنی فطری خواہش بھی پوری کر لی ہے تو بولیں: اے ابو طلحہ! یہ بتائیں کہ اگر کچھ

①..... موطا امام مالک، کتاب الجنائز، باب جامع الحسين في المصيبة، ص ۱۳۵، حديث: ۵۷۰

لوگ کسی کو عاریت کے طور پر کوئی چیز دیں پھر وہ اپنی چیز واپس لے لیں تو کیا وہ ان کو منع کر سکتے ہیں؟ حضرت سیدنا ابو طلحہ رَضِيَ اللهُ عَنْهُ نے کہا: نہیں۔ حضرت سیدنا ام سلمہ رَضِيَ اللهُ عَنْهَا نے کہا: تو پھر آپ اپنے بیٹے کے متعلق یہی گمان کر لیں۔^① (کہ وہ ہمارے پاس اللہ پاک کی امانت تھا جو اس نے واپس لے لی یعنی اس کا ائْتِقَالَ ہو چکا ہے۔)

امام غزالی رَحْمَةُ اللهِ عَلَيْهِ فرماتے ہیں کہ اس روایت کے راوی کا کہنا ہے: اس واقعہ کے بعد میں نے ان کی اولاد میں 7 لڑکے مسجد میں قرآن پاک کی تلاوت کرتے دیکھے۔^② شیخ الحدیث حضرت علامہ عبدالمصطفیٰ اعظمی رَحْمَةُ اللهِ عَلَيْهِ اس روایت کے ضمن میں تحریر فرماتے ہیں: اسی رات میں حضرت نبی بی ام سلمہ رَضِيَ اللهُ عَنْهَا کے حمل ٹھہر گیا اور ایک بچہ پیدا ہوا جس کا نام عبد اللہ رکھا گیا اور ان عبد اللہ کے بیٹوں میں بڑے بڑے علما پیدا ہوئے۔^③

مشکلوں میں دے صبر کی توفیق | اپنے غم میں فقط گھلا یارب^④

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّدٍ

② خدا و رسول کی محبت و رضا سے دوری

بیاری بیاری اسلامی بہنو! اللہ پاک اور اس کے رسول کریم صَلَّى اللهُ عَلَيْهِ وَآلِهِ وَسَلَّمَ کی رضا سے دوری بھی صبر کے حصول میں ایک بڑی رکاوٹ ہے، کیونکہ جو کام اللہ پاک اور

①..... مسلم، کتاب فضائل الصحابة، باب من فضائل ابی طلحة الانصاری رضی اللہ عنہ، ص ۹۵۷، حدیث: ۳۱۴۴

②..... احیاء علوم الدین، کتاب الصبر والشکر، بیان مظان الحاجة الی الصبر... الخ، ۹۰/۴

③..... جنتی زیور، ص ۵۱۶

④..... وسائل بخشش (مترجم)، ص ۸۰

اسکے رسول کریم صلی اللہ علیہ وآلہ وسلم کی رضا کے لئے کیا جائے تو اس پر اجر و ثواب کی اُسید بھی ان سے ہی رکھنی چاہئے، مگر افسوس! آج کے پُرفتن دور میں ہماری اکثریت کی حالت یہ ہے کہ ہم نیکی کا کام تو کرتی ہیں مگر مقصودِ رضائے خداوندی کا حصول نہیں بلکہ یہ ہوتا ہے کہ لوگ ہماری تعریف کریں اور ہمیں نیکو کار سمجھیں، حالانکہ حضرت سیدنا عبد اللہ بن عباس رضی اللہ عنہما فرماتے ہیں کہ اللہ پاک نے سب سے پہلی چیز لوحِ محفوظ میں یہ لکھی کہ میں اللہ پاک ہوں میرے سوا کوئی عبادت کا مُستحق نہیں! محمد (صلی اللہ علیہ وآلہ وسلم) میرے رسول ہیں۔ جس نے میرے فیصلے کو تسلیم کر لیا اور میری نازل کی ہوئی مُصیبت پر صبر کیا اور میری نعمتوں کا شکر ادا کیا تو میں نے اس کو صدیق لکھا ہے اور اس کو صدیقین کے ساتھ اٹھاؤں گا اور جس نے میرے فیصلے کو تسلیم نہیں کیا اور میری نازل کی ہوئی مُصیبت پر صبر نہیں کیا اور میری نعمتوں کا شکر ادا نہیں کیا وہ میرے سوا جسے چاہے اپنا مقبُود بنالے۔^①

پیاری پیاری اسلامی بہنو! ہماری بزرگ خواتین کی سیرت کے مُطالعہ سے معلوم ہوتا ہے کہ انہوں نے ہمیشہ اللہ پاک اور اس کے رسول کریم صلی اللہ علیہ وآلہ وسلم کی رضا کو پیش نظر رکھا اور اس مُعاملے میں خواہ کتنی بھی بڑی مُصیبت کا سامنا کرنا پڑا انہوں نے ہمت ہاری نہ اس کی پروا کی۔

①..... تفسیر قرطبی، ج ۳۰، البروج، تحت الآیة ۱۰، ۳۲/۱۰۷۹

حکایت ۴: بھائی کی مثلہ شدہ لاش پر صبر

غزوہ اُحُد میں جب حضور صلی اللہ علیہ و آلہ وسلم کے چچا حضرت سیدنا حمزہ رضی اللہ عنہ کو شہید کیا گیا اور کافروں نے ان کے ناک، کان کاٹ کر اور آنکھیں نکال کر شتم چاک کر دیا تو حضور صلی اللہ علیہ و آلہ وسلم نے حضرت سیدنا زبیر رضی اللہ عنہ سے فرمایا: میری پھوپھی حضرت صفیہ رضی اللہ عنہا کو میرے چچا کی لاش پر مت آنے دینا ورنہ وہ اپنے بھائی کی لاش کا یہ حال دیکھ کر رنج و غم میں ڈوب جائیں گی، جب آپ رضی اللہ عنہا اپنے بھائی کو دیکھنے آئیں، تو حضرت سیدنا زبیر رضی اللہ عنہ نے کہا: امی جان! رسول اللہ صلی اللہ علیہ و آلہ وسلم آپ کو واپس جانے کا فرما رہے ہیں۔ آپ نے کہا کہ مجھے خبر ملی ہے کہ میرے بھائی کا مثلہ کیا (یعنی کان اور ناک کو کاٹ دیا) گیا ہے۔ یہ اللہ پاک کے راستے میں ہوا ہے ہمیں اس سے راضی رہنا چاہے۔ میں ضرور ضرور اس پر صبر کروں گی ان شاء اللہ۔ حضرت سیدنا زبیر حضور صلی اللہ علیہ و آلہ وسلم کی بارگاہ میں حاضر ہوئے اور آپ صلی اللہ علیہ و آلہ وسلم کو خبر دی۔ آپ صلی اللہ علیہ و آلہ وسلم نے فرمایا: ان کو جانے دو حضرت سیدنا صفیہ رضی اللہ عنہا ان کے پاس آئیں اور مغفرت کی دعا کی۔^①

حکایت ۵: صبر و رضائی پیکر صحابیہ

حضرت سیدنا سعد بن ابی وقاص رضی اللہ عنہ سے مروی ہے کہ ایک انصاری صحابیہ رضی

①..... الاصابة، کتاب النساء، حرف الصاد، ۱۱۳۱۱-صفیہ بنت عبدالمطلب، ۸/۲۳۶

اللَّهُ عَنْهَا كَ باپ، بھائی اور شوہر رسول اللہ صَلَّى اللَّهُ عَلَيْهِ وَآلِهِ وَسَلَّمَ کے ساتھ غزوہ اُحُد میں شریک ہوئے۔ جب انہیں اُن کی شہادت کے بارے میں بتایا گیا تو انہوں نے پوچھا: رسول اللہ صَلَّى اللَّهُ عَلَيْهِ وَآلِهِ وَسَلَّمَ کیسے ہیں؟ ان سے کہا گیا کہ اے اُمّ فلاں! الْحَمْدُ لِلَّهِ خَيْرِيَّت سے ہیں جیسا کہ آپ پسند کرتی ہیں۔ اس انصاری صحابیہ نے کہا: مجھے رسول اللہ صَلَّى اللَّهُ عَلَيْهِ وَآلِهِ وَسَلَّمَ کی زیارت کروادو۔ حضرت سَيِّدُنَا سعد بن ابی وقاص رَضِيَ اللَّهُ عَنْهُ نے فرمایا: صحابیہ کی سرکارِ مدینہ صَلَّى اللَّهُ عَلَيْهِ وَآلِهِ وَسَلَّمَ کی طرف رہنمائی کی گئی یہاں تک کہ انہوں نے آپ صَلَّى اللَّهُ عَلَيْهِ وَآلِهِ وَسَلَّمَ کی زیارت کی اور کہا: كُلُّ مُصِيبَةٍ بَعْدَكَ جَلَلٌ لِعَنِي آفٍ صَلَّى اللَّهُ عَلَيْهِ وَآلِهِ وَسَلَّمَ کے ہوتے ہوئے ہر مُصِيبَتِ بَيْتِجِ ہے۔^①

بڑھ کر اُس نے رُخ اُتور کو جو دیکھا تو کہا!
تو سلامت ہے تو پھر بیچ میں سب رُخ و اُم
میں بھی اور باپ بھی شوہر بھی برادر بھی فدا
اے شہر دین! ترے ہوتے کیا چیز ہیں ہم^②

صَلُّوْا عَلَيَّ الْحَبِيْبِ! صَلَّى اللَّهُ عَلَيَّ مُحَمَّدٍ

بیاری بیاری اسلامی بہنو! آپ نے اس انصاری صحابیہ رَضِيَ اللَّهُ عَنْهَا کا صبر ملاحظہ کیا۔
اللہ اکبر! ایسی شیردل اور بہادر صحابیہ کے صبر کا کیا کہنا؟ شوہر، باپ، بھائی، تینوں کے شہید ہونے سے دل پر صدمات کے تین تین پہاڑ گر پڑے لیکن صبر و رضا کی پیکر اس نیک

①..... سیرة ابن ہشام، غزوہ احد، ۳/۲۷

②..... سیرت مصطفیٰ، ص ۸۳۲

سیرت صحابیہ کی کیسی مدنی سوچ تھی کہ زبان پر حَرْفِ شِکَايَتِ لانا تو دُرِّ کِنَارِ چہرے پر غم کے اثرات بھی نہ تھے۔ اس لئے جب ہمارا بھی کوئی پیارا اِنْتِقَالَ کر جائے تو ہمیں بھی جَزَعِ فَرْعِ کرنے، گال پیٹنے، شکوہ شِکَايَتِ کرنے اور غم کا اِظْہَارِ کرنے کے بجائے اُخْرَوِي اِنْعَامَاتِ کو پیشِ نَظَرِ رکھتے ہوئے صَبْرِ کا دامنِ تھامے اللہ پاک کی رضا پر راضی رہنا چاہئے اور دیگر گھر والوں کو بھی صَبْرِ کی ترغیب دِلانی چاہئے۔ آئیے! اب ایک ایسی حِکَايَتِ مَلَاخِظِ کرتی ہیں جس میں ایک صحابیہ نے محض اس لئے اپنے بچوں کی موت کی خبر کو چھپا لیا کہ انہوں نے یہ گوارا نہ کیا کہ ان کے گھر تشریف لائے ہوئے سرور کون و مکان صَلَّى اللهُ عَلَيْهِ وَآلِهِ وَسَلَّمَ پریشان ہوں۔

حکایت 6: وہ آئے گھر میں ہمارے خدا کی قدرت ہے

مشہور عاشقِ رسول حضرت علامہ عبد الرحمن جامی دَحْنَةُ اللهُ عَلَيْهِ فرماتے ہیں: سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی عَادَتِ مُبَارَكِہ تھی کہ اگر کوئی دَعْوَتِ پکاتا تو آپ صَلَّى اللهُ عَلَيْهِ وَآلِهِ وَسَلَّمَ رُؤنہ فرماتے۔ ایک دن آپ صَلَّى اللهُ عَلَيْهِ وَآلِهِ وَسَلَّمَ کو حضرت جابر نے دَعْوَتِ دِی تو آپ صَلَّى اللهُ عَلَيْهِ وَآلِهِ وَسَلَّمَ نے فرمایا: فلاں دن آنا، جب مُقَرَّرہ دن آیا تو آپ صَلَّى اللهُ عَلَيْهِ وَآلِهِ وَسَلَّمَ خود ہی حضرت جابر کے گھر تشریف لے گئے، انہوں نے سرکارِ والا تبار صَلَّى اللهُ عَلَيْهِ وَآلِهِ وَسَلَّمَ کو اپنے گھر دیکھا تو بہت مسرور ہوئے اور خوشی کے عالم میں مشک آمیز پانی کا چھڑکاؤ کیا اور سرکارِ ذی وقار صَلَّى اللهُ عَلَيْهِ وَآلِهِ وَسَلَّمَ کو اندر تشریف لانے کے لئے عَرْضِ کی، اس کے بعد حضرت جابر نے ایک بکری ذَبْحِ کی اور اسے پکانے کی ترکیب کرنے لگے، جب

آپ چلے گئے تو آپ کے دونوں بچے چھری لے کر چھت پر جا پہنچے، بڑے نے اپنے چھوٹے بھائی سے کہا: آؤ میں بھی تمہارے ساتھ ایسا کروں جیسا کہ ہمارے والد صاحب نے اس بکری کے ساتھ کیا ہے۔ چنانچہ بڑے نے چھوٹے کو باندھا اور حلق پر چھری چلا دی اور سر جدا کر کے ہاتھوں میں اٹھالیا! جو نبی ان کی امی جان نے یہ منظر دیکھا تو اس کے پیچھے دوڑیں، وہ ڈر کر بھاگا اور چھت سے گر اور فوت ہو گیا۔ اس صابرہ خاتون نے چیخ و پکار اور کسی قسم کا واویلانا نہ کیا کہ کہیں عظیم الشان مہمان، سلطانِ دو جہان، رحمتِ عالمیان صَلَّی اللہُ عَلَیْہِ وَاٰلِہٖ وَسَلَّم پریشان نہ ہو جائیں، نہایت صبر و استیقلال سے دونوں کی ننھی لاشوں کو اندر لا کر ان پر کپڑا اوڑھادیا اور کسی کو خبر نہ دی یہاں تک کہ حضرت سیدنا جابر رَضِيَ اللهُ عَنْهُ کو بھی نہ بتایا۔ دل اگرچہ صدمہ سے خون کے آنسو رو رہا تھا مگر چہرے کو تروتازہ و شگفتہ رکھا اور کھانا وغیرہ پکایا۔

سرکارِ نامدار، مدینے کے تاجدار صَلَّی اللہُ عَلَیْہِ وَاٰلِہٖ وَسَلَّم تشریف لائے اور کھانا آپ کے آگے رکھا گیا۔ اسی وقت جبرائیل امین عَلَیْہِ الصَّلَاةُ وَالسَّلَام نے حاضر ہو کر عرض کی: يَا رَسُولَ اللّٰهِ صَلَّی اللّٰهُ عَلَیْہِ وَاٰلِہٖ وَسَلَّم! اللہ فرماتا ہے کہ جابر سے فرمائیے، اپنے فرزندوں کو لائے تاکہ وہ آپ صَلَّی اللّٰهُ عَلَیْہِ وَاٰلِہٖ وَسَلَّم کے ساتھ کھانا کھانے کا شرف حاصل کریں۔ سرکارِ عالی و قار صَلَّی اللّٰهُ عَلَیْہِ وَاٰلِہٖ وَسَلَّم نے حضرت سیدنا جابر رَضِيَ اللهُ عَنْهُ سے فرمایا: اپنے فرزندوں کو لاؤ! وہ فوراً باہر آئے اور زوجہ سے پوچھا، فرزند کہاں ہیں؟ اس نے کہا کہ حضور پر نور صَلَّی اللّٰهُ عَلَیْہِ وَاٰلِہٖ وَسَلَّم کی خدمت میں عرض کیجئے کہ وہ موجود نہیں ہیں۔ سرکارِ نامدار

صَلَّى اللهُ عَلَيْهِ وَآلِهِ وَسَلَّمَ نے فرمایا: اللہ پاک کا فرمان آیا ہے کہ ان کو جلد بلاؤ! غم کی ماری ماں اب زیادہ نہ چھپا سکی اور بولی: اے جابر! اب میں ان کو نہیں لاسکتی۔ حضرت سیدنا جابر رضی اللہ عنہ نے وجہ پوچھی تو انہوں نے اندر لے جا کر سارا ماجرا سنایا اور کیڑا اٹھا کر بچوں کو دکھا دیا۔ اس خبرِ اندوہناک نے انہیں بھی نڈھال کر دیا، بہر حال انہوں نے بموجب حکم سرکار دونوں بچوں کی لاشوں کو لا کر حضورِ انور صَلَّى اللهُ عَلَيْهِ وَآلِهِ وَسَلَّمَ کے قدموں میں رکھ دیا۔ اللہ پاک نے جبرائیل امین عَلَيْهِ الصَّلَاةُ وَالسَّلَام کو بھیجا اور فرمایا: اے جبرائیل! میرے محبوب عَلَيْهِ الصَّلَاةُ وَالسَّلَام سے کہو، اللہ پاک فرماتا ہے، اے پیارے حبیب! تم دُعا کرو ہم ان کو زندہ کر دیں گے۔ حضورِ اکرم صَلَّى اللهُ عَلَيْهِ وَآلِهِ وَسَلَّمَ نے دُعا فرمائی اور اللہ پاک کے حکم سے دونوں بچے اسی وقت زندہ ہو گئے۔^①

قلبِ مُردہ کو مرے اب تو جلا دو آقا | جامِ اُلفت کا مجھے اپنی پلا دو آقا
صَلُّوْا عَلَيَّ الْحَبِيبُ! صَلَّى اللهُ عَلَيَّ مُحَمَّدٍ

پیاری پیاری اسلامی بہنو! دیکھا آپ نے! کس طرح ایک ماں نے اپنے بچوں کی جدائی کا غم اپنے من میں چھپائے رکھا اور چیخ و پکار اور کسی قسم کا اوویلا کرنے کے بجائے صبر و استیقلال کا دامن تھامے چہرے کو تروتازہ اور ہشاش بشاش رکھا تو دکھی دلوں کے چین، سرور کو نین صَلَّى اللهُ عَلَيْهِ وَآلِهِ وَسَلَّمَ نے اپنے رب کے اذن سے اسی دنیا میں ان کے دکھوں کا مداوا بھی کر دیا۔

[۱]..... شواہد النبوة، رکنِ رابع، ص ۱۴۳

بنا دو صبر و رضا کا پیکر بنوں خوش اخلاق ایسا سرور | رہے سدا نرم ہی طبیعت نبی رحمت، شفیع اُمت ①
 صَلُّوْا عَلَی الْحَبِیْب! صَلَّی اللهُ عَلَی مُحَمَّد

③ بے خبری و جہالت

پیاری پیاری اسلامی بہنو! صبر میں رکاوٹ کا ایک سبب اس بات سے بے خبری بھی ہے کہ ہم میں سے اکثر یہ نہیں جانتیں کہ ہم پر آنے والی مُصِیْبَت یا بیماری وغیرہ اللہ پاک کی طرف سے آزمائش ہو سکتی ہے، کیونکہ بیماری، ناداری، غُرْبَت اور مُصِیْبَت وغیرہ سب اللہ پاک کی طرف سے آنے والی آزمائشیں ہیں جو اللہ پاک اپنی بندوں پر بطور عذاب نہیں بلکہ بطور آزمائش نازل فرماتا ہے۔ لہذا یاد رکھئے! ہر شے اور ہر نیک عمل اگرچہ اللہ ہی کے لیے ہے مگر اللہ پاک کسی کی اس وقت تک تعریف نہیں فرماتا جب تک کہ اسے آزمائش میں مُبْتَلَا نہ کر دے، اگر وہ صبر کرے اور اس آزمائش سے صحیح سالم نکل آئے تو اس کی تعریف و توصیف فرماتا ہے ورنہ اس کے جھوٹ اور دعوے کی قلعی کھول دیتا ہے۔ جیسا کہ حضرت سَیِّدُنَا سُفْیَان ثَوْرِي رَحْمَةُ اللهِ عَلَيْهِ سے عَرْض کی گئی: سب سے افضل عمل کون سا ہے؟ ارشاد فرمایا: آزمائش کے وقت صبر کرنا۔ ② اس کے علاوہ کئی روایات بھی آزمائش پر صبر کی ترغیب دلاتی ہیں، جیسا کہ ایک روایت میں ہے: بڑا ثواب بڑی مُصِیْبَت کے ساتھ ہے اور جب اللہ پاک کسی قوم سے مَحَبَّت فرماتا ہے تو اسے آزمائش میں مُبْتَلَا

①..... وسائل بخشش (مرتبہ)، ص ۲۰۸

②..... قوت القلوب، الفصل الثانی والثلاثون، شرح مقامات الیقین... الخ، ۱/۳۳۱

کرتا ہے، جو اس پر راضی ہو اس کے لئے اللہ پاک کی رضا اور جو ناراض ہو اس کے لئے ناراضی ہے۔^① نیز ایک روایت میں ہے: آدمی کی آزمائش اس کے دین کے مطابق ہوتی ہے، اگر دین میں مضبوط ہو تو سخت آزمائش ہوتی ہے اور اگر دین میں کمزور ہو تو اس کے دین کے حساب سے آزمائش کی جاتی ہے۔ بندے کے ساتھ یہ آزمائشیں ہمیشہ رہتی ہیں یہاں تک کہ وہ زمین پر اس طرح چلتا ہے کہ اس پر کوئی گناہ نہیں ہوتا۔^② نیز قرآن کریم میں بھی ارشاد ہوتا ہے:

أَحْسِبَ النَّاسَ أَنْ يُتْرَكُوا أَنْ يَقُولُوا
 آمَنَّا وَهُمْ لَا يُفْتَنُونَ ② وَ لَقَدْ فَتَنَّا
 الَّذِينَ مِنْ قَبْلِهِمْ فَلَيَعْلَمَنَّ اللَّهُ
 الَّذِينَ صَدَقُوا وَلَيَعْلَمَنَّ الْكٰذِبِينَ

ترجمہ کنزالایمان: کیا لوگ اس گھمنڈ میں ہیں کہ اتنی بات پر چھوڑ دیئے جائیں گے کہ کہیں ہم ایمان لائے اور ان کی آزمائش نہ ہوگی اور بے شک ہم نے ان سے انگوں کو جانچا تو ضرور اللہ سچوں کو دیکھے گا اور ضرور جھوٹوں کو دیکھے گا۔

② (پ ۲۰، العنکبوت: ۳، ۴)

بیاری بیاری اسلامی بہنو! معلوم ہوا مسلمانوں کا ان کی ایمانی قوت کے مطابق امتحان لینا اللہ پاک کا قانون ہے۔ نیز اس سے معلوم ہوا کہ تمام امتوں میں کئی حکمتوں اور مصلحتوں کے پیش نظر اللہ پاک کا یہ طریقہ جاری رہا ہے کہ وہ ایمان والوں کو آزمائشوں میں مبتلا فرماتا ہے، لہذا اس کے برخلاف ہونے کی توقع رکھنا جائز نہیں اور یاد رہے کہ

①..... ترمذی، کتاب الزہد، باب ماجاء فی الصبر علی البلاء، ص ۵۷۰، حدیث: ۲۳۹۶

②..... ترمذی، کتاب الزہد، باب ماجاء فی الصبر علی البلاء، ص ۵۷۰، حدیث: ۲۳۹۸

اس اُمت سے پہلے لوگوں پر انتہائی سخت آزمائشیں اور مصیبتیں آئی ہیں، لیکن پہلے لوگوں نے ان مصیبتوں اور آزمائشوں پر صبر کیا اور اپنے دین پر استقامت کے ساتھ قائم رہے، یونہی ہم پر بھی آزمائشیں اور مصیبتیں آئیں گی تو ہمیں بھی چاہئے کہ سابقہ لوگوں کی طرح صبر و ہمت سے کام لیں اور اپنے دین کے احکامات پر مضبوطی سے عمل کرتے رہیں۔ اسی سے متعلق ایک اور مقام پر اللہ پاک ارشاد فرماتا ہے:

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ۗ مَسَّتْهُمُ الْبَأْسَاءُ وَالضَّرَّاءُ وَزُلْزِلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصْرُ اللَّهِ ۗ أَلَا إِنَّ نَصْرَ اللَّهِ قَرِيبٌ ﴿۲۱۴﴾ (پ ۲، البقرہ: ۲۱۴)

ترجمہ کنز الایمان: کیا اس گمان میں ہو کہ جنت میں چلے جاؤ گے اور ابھی تم پر انگوں کی سی روداد نہ آئی، پہنچی انہیں سختی اور شدت اور ہلا ہلا ڈالے گئے یہاں تک کہ کہہ اٹھا رسول اور اسکے ساتھ کے ایمان والے کب آئے گی اللہ کی مدد سن لو بے شک اللہ کی مدد قریب ہے۔

بیاری بیاری اسلامی بہنو! ایک روز نبی کریم صلی اللہ علیہ وآلہ وسلم کعبہ شریف کے سائے میں تشریف فرماتھے کہ صحابہ کرام علیہم الرضوان نے حاضر خدمت ہو کر عرض کی: یا رسول اللہ صلی اللہ علیہ وآلہ وسلم! (ہم پر مصائب کی حد ہو گئی)، آپ اللہ پاک سے ہمارے لئے مدد کیوں طلب نہیں فرماتے اور اللہ پاک سے ہمارے لئے کیوں دعا نہیں فرماتے؟ تاجدارِ رسالت صلی اللہ علیہ وآلہ وسلم نے ارشاد فرمایا: (یہ مصیبتیں صرف تم ہی برداشت نہیں کر رہے ہو بلکہ) تم سے پہلے لوگوں میں سے کسی شخص کے لئے گڑھا کھودا جاتا، پھر اس

گڑھے میں اسے کمر تک گاڑ دیتے، پھر آری لاکر اس کے سر پر چلائی جاتی اور کاٹ کر اس کے 2 حصے کر دیئے جاتے، بعض پر لوہے کی کنگھیاں چلائی جاتیں جن سے ان کے گوشت اور ہڈیوں کو اُکھیڑ کر رکھ دیا جاتا، اس کے باوجود وہ مومن اپنے دین پر ثابت قدم رہے، اللہ پاک کی قسم! یہ دین مکمل ہو کر رہے گا، یہاں تک کہ اگر کوئی سوار صنعا سے حضر موت تک سفر کرے گا تو اسے اللہ پاک کے سوا کسی کا خوف نہ ہوگا اور نہ اپنی بکریوں پر بھیڑیے کا خوف ہوگا، لیکن تم جلد بازی سے کام لیتے ہو۔^①

اللہ پاک ہمیں عافیت عطا فرمائے اور اگر مصائب و آلام آئیں تو ان پر صبر کرنے اور دین اسلام کے احکامات پر مضبوطی سے عمل پیرا ہونے کی توفیق عطا فرمائے۔

اٰمِيْنَ بِجَايَةِ النَّبِيِّ الْاَمِيْنِ صَلَّى اللهُ عَلَيْهِ وَآلِهِ وَسَلَّمَ

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

بیاری بیاری اسلامی بہنو! آئیے ملاحظہ کرتی ہیں کہ ہماری بزرگ خواتین پر جب کبھی کوئی ایسی سخت آزمائش آئی تو ان کا طرز عمل کیا تھا؟ کیا انہوں نے جزع و فزع سے کام لیا یا صبر کا دامن تھامے رکھا؟ چنانچہ،

حکایت 7: بیماری پر صبر

حضرت سیدنا عطاء بن ابی رباح رَحْمَةُ اللهِ عَلَيْهِ بیان کرتے ہیں کہ ایک مرتبہ حضرت سیدنا عبد اللہ بن عباس رَضِيَ اللهُ عَنْهُمَا نے مجھ سے فرمایا: کیا میں تمہیں جنتی عورت نہ دکھاؤں؟

①.....بخاری، کتاب المناقب، باب علامات النبوة في الاسلام، ص ۹۱۸، حدیث: ۳۶۱۲

میں نے عرض کی: کیوں نہیں۔ فرمایا: یہ سیاہ رنگ کی عورت ہے۔ اس نے بارگاہِ رسالت میں حاضر ہو کر عرض کی: يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ! مجھے مرگی کا دورہ پڑتا ہے اور میں کھل جاتی ہوں (دوپٹہ وغیرہ اتر جاتا ہے اور خوف کرتی ہوں کہ کبھی بیہوشی میں ستر نہ کھل جائے)، لہذا میرے لئے دُعا فرمائیے۔ تو مصطفیٰ جانِ رحمت صَلَّى اللَّهُ عَلَيْهِ وَآلِهِ وَسَلَّمَ نے ارشاد فرمایا: اگر تم صبر کرو تو تمہارے لئے جنت ہے اور اگر چاہو تو میں تمہارے لئے صحت یابی کی دُعا کر دیتا ہوں۔ اس نے عرض کی: میں صبر کروں گی۔ لیکن ستر نہ کھلنے کی دُعا فرمادیجئے۔ چنانچہ آپ صَلَّى اللَّهُ عَلَيْهِ وَآلِهِ وَسَلَّمَ نے اس کے لئے دُعا فرمائی۔^①

پیاری پیاری اِسلامی بہنو! دیکھا آپ نے! کیسے یہ عظیم صحابیہ بیماری پر صبر کرنے کو تندرستی پر ترجیح دے کر جنت کی حق دار بن گئیں۔ مگر افسوس! ایک ہم ہیں کہ بلکہ سے سر درد اور بخار میں گھر سر پر اٹھا لیتی ہیں، بسا اوقات خود تو بیماری کی وجہ سے پریشان ہوتی ہی ہیں، گھر کے دیگر افراد کا سکون بھی غارت کر دیتی ہیں۔ حالانکہ ایسا کرنے سے بیماری دور نہیں ہوتی بلکہ بعض اوقات دوسرے افراد اُکتا جاتے ہیں کہ اس کی تو یہی عادت ہے اور وہ آپ کی پروا کرنا ہی چھوڑ دیتے ہیں یا پروا تو کرتے ہیں مگر جس قدر بیماری میں توجُّہ و زکار ہوتی ہے وہ نہیں دیتے، بیماری میں بلاشبہ چڑچڑاپن آ ہی جاتا ہے اور منہ سے اول قول باتیں نکل جاتی ہیں، مگر ہمیں ہمیشہ دَرَج ذَلِيلِ فرامینِ مصطفیٰ صَلَّى اللَّهُ عَلَيْهِ وَآلِهِ وَسَلَّمَ کے مطابق اپنی بزرگ خواتین کی طرح صبر کا دامن تھامے رہنا چاہئے تاکہ بیماری پر ثواب کے

①.....بخاری، کتاب المرضی، باب فضل من یصرع من الریح، ص ۱۴۳۳، حدیث: ۵۶۵۲

ساتھ ساتھ دوسروں کو سرد روی سے بچانے کی وجہ سے مزید ثواب کی حق دار بن سکیں، وہ فرامینِ مصطفیٰ صَلَّى اللهُ عَلَيْهِ وَآلِهِ وَسَلَّمَ یہ ہیں:

❖ حضرت سیدتنا فاطمہ خُزَامَةُ رَضِيَ اللهُ عَنْهَا فرماتی ہیں کہ تاجدارِ رسالت، شہنشاہِ نبوت، صَلَّى اللهُ عَلَيْهِ وَآلِهِ وَسَلَّمَ نے انصار کی ایک عورت کی عیادت فرمائی اور اس سے پوچھا: کیسا محسوس کر رہی ہو؟ تو اس نے عرض کی: بہتر! مگر اس بخار نے مجھے تھکا دیا ہے۔ تو رسول اللہ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: صبر کرو کیونکہ بخار آدمی کے گناہوں کو اس طرح دور کر دیتا ہے جس طرح بھٹی لوہے کے زنگ کو دور کر دیتی ہے۔^①

❖ حضرت سیدنا جابر رَضِيَ اللهُ عَنْهُ فرماتے ہیں: اللہ پاک کے محبوب صَلَّى اللهُ عَلَيْهِ وَآلِهِ وَسَلَّمَ حضرت سیدتنا اُمّ سائب رَضِيَ اللهُ عَنْهَا کے پاس تشریف لائے تو ان سے پوچھا: تمہیں کیا ہوا؟ کیوں کانپ رہی ہیں؟ عرض کی: مجھے بخار ہے، اللہ اس میں برکت نہ دے۔ تو ارشاد فرمایا: بخار کو بُرّانہ کہو کیونکہ یہ آدمی کے گناہوں کو اس طرح دور کر دیتا ہے جس طرح بھٹی لوہے کے زنگ کو دور کر دیتی ہے۔^①

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

حکایت 8: صبر و استقامت کی لازوال مثال

حضرت سیدنا عبد اللہ بن عباس رَضِيَ اللهُ عَنْهُمَا سے مروی ہے کہ پیارے آقا صَلَّى اللهُ

①..... الترغيب والترهيب، كتاب الجنائز، الترغيب في الصبر سيما لمن ابتلى... الخ، ص ۱۰۴۲، حديث: ۷۸

②..... مسلم، كتاب البر والصلة والآداب، باب ثواب المؤمن فيما يصيبه... الخ، ص ۹۹۹، حديث: ۲۵۷۵

عَلَيْهِ دَالِهِ وَسَلَّمَ نے ارشاد فرمایا: معراج کی رات میں نے ایک پاکیزہ خوشبو سونگھی تو میں نے کہا: اے جبرائیل! یہ خوشبو کیسی ہے؟ عرض کی: فرعون کی بیٹی کے سر میں کنگھی کرنے والی اور اس کے بچوں کی۔ میں نے کہا اس کا کیا معاملہ ہے؟ عرض کی: ایک دن یہ فرعون کی بیٹی کے سر میں کنگھی کر رہی تھی کہ اس کے ہاتھ سے کنگھی گر گئی اور اس کی زبان سے نکلا بِسْمِ اللّٰهِ۔ فرعون کی بیٹی نے کہا: میرا باپ؟ اس نے جواب دیا: نہیں! بلکہ اللہ پاک تو وہ ہے جو میرا، تیرا اور تیرے باپ کا بھی رب ہے۔ فرعون کی بیٹی نے کہا: کیا میرے باپ کے علاوہ بھی تیرا کوئی رب ہے؟ اللہ پاک کی نیک بندی نے جواب دیا: ہاں۔ کہنے لگی: تو کیا میں اپنے باپ کو یہ بات بتاؤں؟ کہا: ہاں بتا دو۔ چنانچہ اس نے اپنے باپ (فرعون) کو اس کی خبر دی تو فرعون نے اس نیک بندی کو اپنے پاس بلایا۔ جب یہ مومنہ خاتون اس کے دربار میں پہنچیں تو فرعون نے کہا: يَا قُلَانَةَ! الْكَلْبُ رَبُّ غَيْرِي؟ اے فلاں عورت! کیا میرے علاوہ بھی تیرا کوئی رب ہے؟ اس نے کہا: ہاں میرا اور تیرا رب اللہ پاک ہے۔

فرعون اس نیک سیرت عورت کی ایمان افروز گفتگو سن کر بہت غضب ناک ہوا اور تانبے کی دیگ میں تیل گرم کرنے کا حکم دیا۔ جب تیل خوب کھولنے لگا تو اس کے بچوں کو اس میں ڈالنے کا حکم دے دیا۔ اس مومنہ خاتون کے چھوٹے بچوں کو باری باری اُبلتے ہوئے تیل میں ڈالنا شروع کر دیا۔ صابرہ عورت نے کہا: میری ایک آرزو ہے؟ فرعون نے کہا: وہ کیا؟ اس نے کہا: میں چاہتی ہوں کہ تم میری اور میرے بچوں کی ہڈیاں ایک کپڑے میں ڈال کر ایک ہی جگہ ان کی تدفین کرو۔ اس نے کہا: ٹھیک ہے تمہاری اس خواہش کو پورا

کرنا ہمارے ذمہ ہے۔ چنانچہ جب آخری دودھ پیتا بچہ رہ گیا تو گویا اس کی وجہ سے وہ مومنہ خاتون کچھ پیچھے نہیں۔ اللہ پاک نے بچے کو قوتِ گویائی (بولنے کی طاقت) عطا فرمائی اور اس نے پکار کر کہا: يَا اُمَّه! اِقْتَحِمِي فَاِنَّ عَذَابَ الدُّنْيَا اَهْوَنُ مِنْ عَذَابِ الْآخِرَةِ اے ماں! پروانہ کر! بے شک دنیا کی تکلیفِ آخرت کے عذاب کے مقابلے میں بہت آسان ہے۔^① اس کے بعد اس مومنہ عورت کو بھی اس کے بچوں کے ساتھ اُبلتے ہوئے تیل میں ڈال دیا گیا۔^②

اے مہلِّغ نہ تو ڈگمگا صبر کر	ٹوٹے گو سر پہ کوہِ بلا صبر کر
ہاں یہی سُنّتِ شاہِ ابرار ہے	لب پہ حرفِ شکایت نہ لا صبر کر

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّدٌ

بیاری بیاری اسلامی بہنو! دیکھا آپ نے! ہم سے پہلی امتوں پر راہِ خدا میں مصیبتوں کے کیسے کیسے پہاڑ ٹوٹے مگر قربان جائیں ان کی اِسْتِغْفَامَتِ پر! انہوں نے صبر سے کام لیا اور ہمارے لئے بھی مشعلِ راہ بن گئے، آہ! ایک ہم ہیں کہ نیکی کی دعوت دیتے ہوئے راہِ خدا میں اگر کبھی تھوڑی سی تکلیف کا بھی سامنا کرنا پڑتا ہے تو ہمت ہار جاتی ہیں، حالانکہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی مُکَمَّل زِنْدَگِی ہمارے سامنے ہے، کافروں نے آپ صَلَّى اللهُ عَلَيْهِ وَآلِهِ وَسَلَّمَ پر ظلم و ستم کے پہاڑ توڑے، پتھر برسائے، راہ میں کانٹے بچھائے، جسمِ اطہر پر نجاستیں ڈالیں، ڈرایا، دھمکایا، بُرا بھلا کہا، قتل کی سازشیں کیں مگر کائنات کے آقا صَلَّى اللهُ

①..... معجم کبیر، ۱۲/۶، حدیث: ۱۲۱۱۳

②..... کنز العمال، کتاب القصص... الخ، قصۃ ماشطۃ بنت فرعون، جز ۸، ۱۵/۶۹، حدیث: ۴۰۴۶۱

③..... وسائلِ بخشش (غرّم)، ص ۷۳

عَلَيْهِ وَآلِهِ وَسَلَّمَ نے کبھی کوئی ذاتی انتقامی کاروائی نہ کی، خود بھی صبر سے کام لیا اور رہتی دنیا تک اپنے ماننے والوں کو مصائب میں صبر کی تلقین ارشاد فرمائی۔ آپ صَلَّى اللهُ عَلَيْهِ وَآلِهِ وَسَلَّمَ کا فرمانِ ڈھارس نشان ہے: جسے کوئی مُصِيبَت پہنچے اسے چاہئے کہ اپنی مُصِيبَت کے مقابلے میں میری مُصِيبَت یاد کرے بے شک وہ سب مصیبتوں سے بڑھ کر ہے۔^①

اے مُبْلِغِ نَهْ ثُو ذَمِّكَ صَبْرٌ كَرِ	ٹوٹے گو سر پہ کوہِ بلا صبر کر
ہاں یہی سُنَّتِ شَاهِ اِبرارِ ہے	لب پہ حَرْفِ بِيْكَائِ نَهْ لَا صَبْرٌ كَرِ

صَلُّوا عَلَيَّ الْحَبِيبِ! صَلَّى اللهُ عَلَى مُحَمَّدٍ

④ عدم برداشت

بیماری بیماریِ اسلامی بہنو! بسا اوقات زندگی میں ایسے واقعات کا بھی سامنا رہتا ہے کہ ہم جذبات سے مَغْلُوب ہو جاتی ہیں اور غَيْظ و غَضَب سے بھر پور دل چاہتا ہے کہ فوری طور پر اِنْتِقَام لیا جائے اور سامنے والے یا والی کو اپنی برتری دکھائی جائے۔ ممکن ہے اس سے ذہنی و قلبی سُنْکُون ملے اور مُخْتَلِف خطرات سے نجات بھی؛ مگر اسلام نے جذبات میں آکر کسی فیصلے کی اجازت نہیں دی، تمام ایسے مواقع پر جہاں انسان عام طور پر بے قابو ہو جاتا ہے، شَرِيعَت نے اپنے آپ کو قابو میں رکھنے، عقل و ہوش سے کام لینے اور واقعات سے الگ ہو کر واقعات کے بارے میں سوچنے اور غور و فکر کرنے کی دَعْوَت دی ہے،

①.....جامع الاحادیث، ۱۲۵/۴، حدیث: ۲۱۳۴۶

②.....وسائلِ بخشش (مرتم)، ص ۴۳

دوسرے لفظوں میں ہم کہہ سکتی ہیں کہ صبر کرنے کو کہا ہے۔ یاد رکھئے! علمائے کرام فرماتے ہیں: ہم اس شخص کا ایمان کامل نہیں سمجھتے تھے جسے راہِ خدا میں کوئی تکلیف پہنچے اور وہ اس تکلیف کو برداشت کرے نہ اپنے ایمان (کی قوت) کی بنا پر اس پر صبر کرے۔^①

بیاری بیاری اسلامی بہنو! معلوم ہوا جن کا ایمان کامل ہو وہ ہمیشہ صبر کا دامن تھامے رہتے ہیں اور کبھی بے صبری کا مظاہرہ نہیں کرتے اور بلاشبہ یہ ان پر اللہ پاک کا خاص کرم بھی ہے، جیسا کہ حضرت سیدنا ابو برداد رضی اللہ عنہ سے مروی ایک روایت میں ہے کہ اللہ پاک نے حضرت سیدنا عیسیٰ علیہ السلام سے ارشاد فرمایا: اے عیسیٰ! میں تمہارے بعد ایسی اُمت پیدا کرنے والا ہوں کہ اگر انہیں کوئی پسندیدہ چیز ملے گی تو اللہ پاک کی حمد کریں گے اور اگر کوئی ناپسندیدہ چیز ملے گی تو ثواب طلب کرتے ہوئے صبر کریں گے۔ حالانکہ ان کے پاس علم ہو گا نہ حلم۔ عرض کی: الہی! انہیں یہ خوبی علم و حلم کے بغیر کیونکر ملے گی؟ فرمایا: میں انہیں اپنے علم و حلم سے دوں گا۔^② چنانچہ،

بیاری بیاری اسلامی بہنو! اگر زندگی میں کبھی کوئی ایسا موقع آجائے جب آپ کا دل غم و غصے اور جذبات سے بھر جائے تو ٹھنڈے دماغ سے سوچئے اور کبھی بھی صبر کا دامن ہاتھ سے نہ چھوڑیئے، آئیے صحابیاتِ طیبات رَضِيَ اللهُ عَنْهُنَّ کی حیاتِ طیبہ سے اس حوالے سے کچھ مدنی پھول چنتی ہیں کہ انہوں نے اس موقع پر کیا کیا۔

①..... قوت القلوب، الفصل الثانی والثلاثون، شرح مقامات الیقین... الخ، ۱/ ۳۲۷

②..... شعب الامان، السبعون من شعب الامان، باب فی الصبر علی المصائب، ۷/ ۱۹۰، حدیث: ۹۹۵۳

حکایت ۹: بیٹے کی شہادت پر صبر

حضرت سیدنا عبد اللہ بن زبیر رَضِيَ اللهُ عَنْهُ اپنی شہادت کے 10 دن قبل اپنی والدہ کی بیماری کی حالت میں ان کے پاس حاضر ہوئے اور عَرَض کی اے امی جان! آپ کی طبیعت کیسی ہے؟ آپ رَضِيَ اللهُ عَنْهُ کی والدہ نے جواب دیا کہ ابھی میں اپنے آپ کو بیماری کی حالت میں پاتی ہوں، حضرت سیدنا عبد اللہ بن زبیر رَضِيَ اللهُ عَنْهُ نے کہا کہ مرنے میں عَافِيَّت ہے بولیں: شاید تم میری موت کو پسند کرتے ہو۔ لیکن جب تک دو باتوں میں سے ایک نہ ہو جائے میں موت کو پسند نہیں کروں گی، یا تو تم شہید ہو جاؤ اور میں صبر کروں یا دشمن کے مقابلے میں کامیابی حاصل کرو کہ میری آنکھیں ٹھنڈی ہوں۔ چنانچہ جب حضرت سیدنا عبد اللہ بن زبیر رَضِيَ اللهُ عَنْهُ شہید ہو گئے تو حَجَّاج نے ان کو سولی پر لٹکا دیا، سیدنا اسماء رَضِيَ اللهُ عَنْهَا بڑھاپے کے باوجود یہ منظر دیکھنے کیلئے آئیں اور جَزَع عَزَّع کرنے کے بجائے حَجَّاج سے مخاطب ہو کر کہا: اس سوار کیلئے ابھی وہ وقت نہیں آیا کہ اپنی سواری سے نیچے اترے؟ تو حَجَّاج بولا: یہ منافق تھا۔ اس پر آپ رَضِيَ اللهُ عَنْهُ نے فرمایا: اللہ پاک کی قسم! وہ منافق نہ تھا، وہ تو روزہ دار اور شب بیدار تھا۔^①

بیاری بیماری اسلامی بہنو! دیکھا آپ نے! حضرت سیدنا اسماء بنت صدیق اکبر رَضِيَ اللهُ عَنْهَا نے کس طرح بیٹے کی شہادت پر حَجَّاج کی بد اخلاقی کے باوجود صبر سے کام لیا۔

① الاستیعاب، باب عبد اللہ، ۱۵۳- عبد اللہ بن زبیر الاسدی، ۳/۲۱، ملقطاً

حکایت 10: سیدتنا عائشہ رضی اللہ عنہا کا صبر

پیاری پیاری اسلامی بہنو! جب اُمّ المؤمنین حضرت سیدتنا عائشہ صدیقہ طیبہ طاہرہ عقیقہ رضی اللہ عنہا پر افترا بازی کی گئی اور سرکارِ مدینہ صلی اللہ علیہ وآلہ وسلم نے ابھی آپ رضی اللہ عنہا کی برأت کا اعلان نہیں فرمایا تھا اس وقت اُمّ المؤمنین حضرت سیدتنا عائشہ صدیقہ رضی اللہ عنہا کا صبر قابلِ ذکر ہے کہ منافقین کا زور و شور سے اس واقعہ کو بیان کرنا اور اس پر آپ رضی اللہ عنہا کا خاموش رہنا آپ کے صبرِ عظیم پر دلالت کرتا ہے اور اس صبرِ عظیم پر آپ رضی اللہ عنہا کو اللہ پاک کی طرف سے انعامِ عظیم حاصل ہوا کہ اللہ پاک نے آپ رضی اللہ عنہا کی عفتِ مبارکہ کے بارے میں ایک نہیں دو نہیں پوری دس آیات نازل فرمائیں اور اللہ پاک نے ایسے عدد کے ساتھ آپ رضی اللہ عنہا کی برأت نازل فرمائی کہ جس عدد کے بارے میں خود اللہ پاک قرآنِ پاک میں ارشاد فرماتا ہے کہ تِلْكَ عَشْرَةٌ كَامِلَةٌ۔ کہ یہ 10 کا عددِ کامل ہے تو اس سے معلوم ہوا کہ اللہ پاک نے آپ رضی اللہ عنہا کی برأتِ کاملہ کا بل عدد سے نازل فرمائی آئیے اب اسی واقعہ کو ملاحظہ کرتی ہیں کہ جو واقعہ انک کے نام سے معروف ہے۔

واقعہ انک سے کیا مراد ہے؟

یہ واقعہ غزوہ بنی مضر سے واپسی پر ہوا، اس کی تفصیل بیان کرتے ہوئے اُمّ المؤمنین حضرت سیدتنا عائشہ صدیقہ رضی اللہ عنہا ارشاد فرماتی ہیں: سرورِ کائنات، شہنشاہِ موجودات صلی اللہ علیہ وآلہ وسلم جب کسی سفر کا ارادہ فرماتے تو اپنی ازواجِ مطہرات رضی

اللہ عَزَّوَجَلَّ کے درمیان قرعہ اندازی فرماتے ان میں سے جس کا نام نکل آتا اُس کو اپنے ساتھ سفر میں لے جاتے۔ اُمّ المؤمنین حضرت سیدتنا عائشہ صدیقہ رَضِيَ اللهُ عَنْهَا فرماتی ہیں: آپ صَلَّى اللهُ عَلَيْهِ وَآلِهِ وَسَلَّمَ نے اس غزوہ میں، جس میں آپ صَلَّى اللهُ عَلَيْهِ وَآلِهِ وَسَلَّمَ نے جنگ کی ہمارے درمیان قرعہ اندازی فرمائی تو اُس قرعہ اندازی میں میرا نام نکل آیا، آیتِ حجاب کے نَزْوَل کے بعد میں رسول اللہ صَلَّى اللهُ عَلَيْهِ وَآلِهِ وَسَلَّمَ کے ہمراہ نکلی۔ میں کجاوہ میں سوار رہتی اور اسی میں سفر کرتی۔ ہم چلے حتیٰ کہ پیکرِ انوار، تمام نبیوں کے سردار، مدینے کے تاجدار صَلَّى اللهُ عَلَيْهِ وَآلِهِ وَسَلَّمَ اس غزوہ سے فارغ ہو کر واپس ہوئے، ہم واپسی پر جب مدینہ منورہ کے قریب آگئے تو آپ صَلَّى اللهُ عَلَيْهِ وَآلِهِ وَسَلَّمَ نے اس رات وہاں سے کوچ کا اعلان فرمایا۔ جب لوگوں نے کوچ کا اعلان کیا تو میں کھڑی ہوئی (اور قضائے حاجت کے لئے) لشکر سے دُور چلی گئی، جب میں نے قضائے حاجت سے فراغت حاصل کر لی اپنے کجاوہ کی طرف واپس آئی تو میں نے اپنے سینہ کو مس کیا، کیا دیکھتی ہوں کہ میرا ہار گم ہو گیا ہے میں واپس اپنے ہار کی تلاش میں گئی تو اِس کی تلاش نے مجھے روک لیا (یعنی دیر ہو گئی) اور وہ لوگ جو میرا ہودِج (کجاوہ) اٹھاتے تھے آئے انہوں نے میرا کجاوہ اٹھایا اور جس اُونٹ پر سوار تھی اِس پر رکھ دیا اُن کا خیال تھا کہ میں ہودِج میں ہوں۔ لوگوں کو ہودِج کے اٹھاتے اور اُس کو اُونٹ پر رکھتے وقت ہودِج کے ہلکا پن کا احساس نہ ہوا میں اُس وقت نو عمر تھی لوگوں نے اونٹوں کو اٹھایا اور چل دیئے، لشکر کے چلے جانے کے بعد مجھے ہار مل گیا میں لشکر کی جگہ پر آئی وہاں کوئی بھی نہیں تھا تو میں نے اُس جگہ کا ارادہ کیا جہاں میں تھی اور

میرا خیال تھا کہ وہ مجھے گم پا کر میری طرف واپس آئیں گے اسی اثنا میں بیٹھے بیٹھے مجھ پر نیند غالب ہوئی اور میں سو گئی۔

حضرت سیدنا صفوان بن مُعَطَّلِ سَلَمی رَضِيَ اللهُ عَنْهُ لشکر کے پیچھے آرہے تھے، وہ صُبح کے وقت میری جگہ کے قریب آئے اور دُور سے کسی سَوئے ہوئے انسان کا وجود دیکھا جب انہوں نے مجھے دیکھا تو پہچان لیا اور (اس سے پہلے) انہوں نے آیتِ حجاب (پردے کا حکم) نازل ہونے سے پہلے مجھے دیکھا تھا، جب انہوں نے مجھے دیکھا تو پہچان لیا اور اِنَّا لِلّٰهِ وَاِنَّا اِلَيْهِ رٰجِعُونَ پڑھا تو میں جاگ گئی میں نے دوپٹے سے اپنا چہرہ ڈھانپ لیا۔ اللہ پاک کی قسم! ہم نے نہ تو کوئی بات کی اور نہ ہی میں نے اِنَّا لِلّٰهِ وَاِنَّا اِلَيْهِ رٰجِعُونَ کے علاوہ ان سے کوئی بات سنی۔ انہوں نے اپنی سواری کو بٹھایا اور اُس کے پاؤں کو اپنے پاؤں سے دبائے رکھا، میں اٹھی اور اُس پر سوار ہو گئی اور وہ اوٹ پکڑ کر آگے آگے پیدل چلنے لگے حتیٰ کہ ہم دوپہر کی سُنّت گرمی میں لشکر کے پاس آئے اور وہ آرام کرنے کے لئے اترے ہوئے تھے۔

اُمّ المؤمنین حضرت سیدتنا عائشہ صَدِيقَتِہ رَضِيَ اللهُ عَنْهَا فرماتی ہیں: ہلاک ہوا جو شخص ہلاک ہوا۔ جس نے بُہتان باندھنے میں بہت زیادہ حصہ لیا تھا وہ مُنافِقین کا سردار عبد اللہ بن اَبی بن سَلُول تھا۔ عُرْوہ بن زُبَير رَضِيَ اللهُ عَنْهُ فرماتے ہیں: مجھے خبر دی گئی کہ عبد اللہ بن اَبی بن سَلُول کے پاس اِقک کے مُتَعَلِّق باتیں کی جاتیں اور انہیں پھیلایا جاتا وہ ان کی توثیق کرتا، کان لگا کر انہیں سنتا اور آگے بیان کرتا۔

اُمُّ الْمُؤْمِنِينَ حضرت سیدتنا عائشہ صدیقہ رَضِيَ اللهُ عَنْهَا فرماتی ہیں: پھر ہم مدینہ منورہ آ گئے۔ مدینہ منورہ آنے کے بعد میں ایک ماہ بیمار رہی اور لوگ بڑھتان لگانے والوں کی گفتگو میں مشغول تھے مجھے اس کے متعلق کچھ معلوم نہ تھا۔ حتیٰ کہ جب میں کمزور ہو گئی تو اُمِّ مَسْطَحٍ (رَضِيَ اللهُ عَنْهَا) کے ساتھ مناصح کی طرف نکلی، وہ ہماری قضائے حاجت کی جگہ تھی، ہم رات کو ہی باہر جایا کرتے تھے اور یہ ہمارے گھروں کے قریب بیت الخلا بنانے سے پہلے کی بات ہے۔ قضائے حاجت سے فارغ ہونے کے بعد جب میں اور اُمِّ مَسْطَحٍ (رَضِيَ اللهُ عَنْهَا) اپنے گھر کی طرف واپس آ رہی تھیں تو اُمِّ مَسْطَحٍ (رَضِيَ اللهُ عَنْهَا) اپنی چادر کے باعث پھسل کر گر پڑیں اور کہا: مَسْطَحٍ ہلاک ہو جائے۔ میں نے کہا تم نے بہت بُری بات کی ہے کیا تم ایسے شخص کو بڑا بھلا کہتی ہو جو غزوہ بدر میں شریک تھے۔ تو انہوں نے مجھے اہل اہل کے متعلق بتایا، اس بات نے میری بیماری میں اور اضافہ کر دیا جب میں اپنے گھر واپس آئی تو رسول خدا، احمد مجتبیٰ صَلَّى اللهُ عَلَيْهِ وَآلِهِ وَسَلَّمَ میرے پاس تشریف لائے، سلام کہنے کے بعد میرا حال دریافت فرمایا، میں نے آپ صَلَّى اللهُ عَلَيْهِ وَآلِهِ وَسَلَّمَ سے اپنے والدین کے گھر جانے کی اجازت طلب کی۔ میں چاہتی تھی کہ اپنے والدین سے اس خبر کی تصدیق کروں۔

اُمُّ الْمُؤْمِنِينَ حضرت سیدتنا عائشہ صدیقہ رَضِيَ اللهُ عَنْهَا فرماتی ہیں: آپ صَلَّى اللهُ عَلَيْهِ وَآلِهِ وَسَلَّمَ نے مجھے والدین کے پاس جانے کی اجازت مَرَحْمَتًا فرمادی (جب میں وہاں گئی) تو میں نے اپنی والدہ سے کہا: اے میری پیاری والدہ! لوگ کیا باتیں کر رہے ہیں؟ میری والدہ نے کہا: اس کی پروا نہ کرو، بخدا! کبھی ایسا بھی ہوتا ہے کہ کوئی خوبصورت عورت ہو، اس

کے خاوند کو اس سے محبت ہو اور اس کی سونکس بھی ہوں تو وہ اس پر غالب آجاتی ہیں۔ میں نے (تَعَجُّب سے) کہا: سُبْحَانَ اللَّهِ! لوگ ایسی باتیں کرتے ہیں۔ فرماتی ہیں: میں اس رات صبح تک روتی رہی کہ میرے آنسو نہیں رکتے تھے اور نہ ہی مجھے نیند آئی پھر میں صبح کے وقت بھی روتی رہی۔

اس دوران شہنشاہ ابرار، محبوب ربِّ غفار صَلَّی اللہُ عَلَیْہِ وَاٰلِہٖ وَسَلَّم نے حضرت سیدنا علی بن ابوطالب اور اُسامہ بن زید رَضِيَ اللهُ عَنْهُمَا کو طلب فرمایا، جب وحی ٹھہری ہوئی تھی آپ صَلَّی اللہُ عَلَیْہِ وَاٰلِہٖ وَسَلَّم نے اپنی بیوی کے فراق کے متعلق ان دونوں سے دریافت فرمایا اور مشورہ لیا۔ اُسامہ بن زید رَضِيَ اللهُ عَنْهُ نے عرض کی: ہم تو ان میں بھلائی ہی جانتے ہیں اور حضرت سیدنا علی بن ابوطالب کَرَّمَ اللهُ وَجْهَهُ الْكَرِيمِ نے عرض کی: يَا رَسُولَ اللَّهِ صَلَّی اللہُ عَلَیْہِ وَاٰلِہٖ وَسَلَّم! اللہ پاک نے آپ صَلَّی اللہُ عَلَیْہِ وَاٰلِہٖ وَسَلَّم پر تنگی نہیں فرمائی، اُمُّ الْمُؤْمِنِينَ رَضِيَ اللهُ عَنْهَا کے علاوہ اور بھی بہت عورتیں ہیں اور آپ صَلَّی اللہُ عَلَیْہِ وَاٰلِہٖ وَسَلَّم حضرت سیدتنا بریرہ رَضِيَ اللهُ عَنْهَا سے دریافت کر لیجئے وہ آپ صَلَّی اللہُ عَلَیْہِ وَاٰلِہٖ وَسَلَّم سے سچ بولیں گی۔

تو رسول اللہ صَلَّی اللہُ عَلَیْہِ وَاٰلِہٖ وَسَلَّم نے حضرت سیدتنا بریرہ رَضِيَ اللهُ عَنْهَا کو طلب فرمایا اور فرمایا: اے بریرہ (رَضِيَ اللهُ عَنْهَا) تم نے عائشہ (رَضِيَ اللهُ عَنْهَا) میں کچھ دیکھا ہے جس سے تجھے کچھ شک ہوتا ہے؟ حضرت سیدتنا بریرہ رَضِيَ اللهُ عَنْهَا نے عرض کیا: اس ذات کی قسم! جس نے آپ صَلَّی اللہُ عَلَیْہِ وَاٰلِہٖ وَسَلَّم کو حق کے ساتھ مبعوث فرمایا! میں نے حضرت سیدتنا عائشہ صِدِّيقَہ رَضِيَ اللهُ عَنْهَا میں کچھ نہیں دیکھا، میں نے ان میں ایسی کوئی بات نہیں

دیکھی جسے میں معیوب خیال کروں، ہاں! یہ کہ وہ ایک کم سن لڑکی ہیں آنا گوندھ کر سو جاتی ہیں گھریلو بکری آتی ہے اور آنا کھا جاتی ہے۔

اُمُّ الْمُؤْمِنِينَ حضرت سیدتنا عائشہ صدیقہ رَضِيَ اللهُ عَنْهَا فرماتی ہیں: میں اس سارے دن بھی روتی رہی میرے آنسو نہ رکتے تھے اور نہ ہی مجھے نیند آتی تھی۔ آپ رَضِيَ اللهُ عَنْهَا نے فرمایا: میرے والدین صُبح کے وقت میرے پاس آئے حالانکہ (اس طرح) میں مسلسل دو راتیں اور ایک دن روتی رہی تھی میرے آنسو نہیں رکتے تھے اور نہ ہی مجھے نیند آتی تھی حتیٰ کہ میں نے خیال کیا کہ میرا رونا میرا جگر پھاڑ دے گا۔ ایک مرتبہ میرے والدین میرے پاس بیٹھے ہوئے تھے اور میں رو رہی تھی اسی اثنا میں ایک آنصاریہ عورت نے اندر آنے کی اجازت مانگی میں نے اسے اجازت دی تو اس نے بھی میرے ساتھ بیٹھ کر رونا شروع کر دیا۔ ہم اسی حال میں تھے کہ رسول اللہ صَلَّى اللهُ عَلَيْهِ وَآلِهِ وَسَلَّمَ ہمارے پاس تشریف لائے، سلام کرنے کے بعد تشریف فرما ہوئے۔

اُمُّ الْمُؤْمِنِينَ حضرت سیدتنا عائشہ صدیقہ رَضِيَ اللهُ عَنْهَا فرماتی ہیں: حالانکہ آپ صَلَّى اللهُ عَلَيْهِ وَآلِهِ وَسَلَّمَ جب سے میرے متعلق قبیل و قال ہوتی رہی اس سے قبل آپ صَلَّى اللهُ عَلَيْهِ وَآلِهِ وَسَلَّمَ میرے پاس تشریف نہیں لائے تھے۔ ایک ماہ انتظار کیا لیکن میرے معاملہ کے متعلق آپ صَلَّى اللهُ عَلَيْهِ وَآلِهِ وَسَلَّمَ پر وحی نازل نہیں ہوئی۔

اُمُّ الْمُؤْمِنِينَ حضرت سیدتنا عائشہ صدیقہ رَضِيَ اللهُ عَنْهَا نے فرمایا: رسول اللہ صَلَّى اللهُ عَلَيْهِ وَآلِهِ وَسَلَّمَ جب تشریف فرما ہوئے تَشْهَدُ پڑھا۔ پھر آپ صَلَّى اللهُ عَلَيْهِ وَآلِهِ وَسَلَّمَ نے فرمایا:

اے عائشہ (رَضِيَ اللهُ عَنْهَا)! مجھے تمہاری طرف سے ایسی ایسی باتیں پہنچی ہیں اگر تم پاک
 دامن ہو تو عنقریب اللہ پاک بڑی کر دے گا اور اگر تم گناہ میں ملوث ہو تو اللہ پاک سے
 استغفار کرو اور اُس کے حضور توبہ کرو کیونکہ جب بندہ اعترافِ جُرم کرنے کے بعد اللہ
 پاک کی طرف رُجوع کرتا ہے تو اللہ پاک اُس کی توبہ قبول فرماتا ہے۔

اُمُّ الْمُؤْمِنِينَ حضرت سیدتنا عائشہ صِدِّيقَةُ رَضِيَ اللهُ عَنْهَا فرماتی ہیں: جب آپ صَلَّى اللهُ عَلَيْهِ
 وَآلِهِ وَسَلَّمَ نے اپنا کلام پورا فرمایا میرے آنسو رُک گئے حتیٰ کہ میں ایک قطرہ آنسو بھی
 مَحْضُوس نہ کرتی تھی۔

آپ رَضِيَ اللهُ عَنْهَا فرماتی ہیں: میرا گمان بھی نہ تھا کہ اللہ پاک میرے مُعاملہ میں وَحِي
 نازل فرمائے گا جس کی تلاوت کی جائے گی مجھے اس بات کی اُمید تھی کہ رسول اللہ صَلَّى
 اللهُ عَلَيْهِ وَآلِهِ وَسَلَّمَ نیند کی حالت میں خواب دیکھیں گے جس کے ذریعے اللہ پاک مجھے بَرِي
 فرمادے گا۔ اللہ پاک کی قسم! نبیوں کے سالار، حبیبِ پروردگار صَلَّى اللهُ عَلَيْهِ وَآلِهِ وَسَلَّمَ اس
 مَجْلِس سے علیحدہ (ع۔ لآ۔ ح۔ ذہ) نہ ہوئے اور نہ ہی گھر والوں سے کوئی باہر نکلا تھا حتیٰ کہ
 آپ صَلَّى اللهُ عَلَيْهِ وَآلِهِ وَسَلَّمَ پر وَحِي کا نُزُول ہونے لگا، وَحِي کی شِدَّت سے آپ صَلَّى اللهُ عَلَيْهِ وَآلِهِ
 وَسَلَّمَ کی وہی حالت ہونے لگی جو ہوتی تھی حالانکہ سخت سردی کے دن میں کلام کی ثَقَالَت
 کے باعث جو آپ صَلَّى اللهُ عَلَيْهِ وَآلِهِ وَسَلَّمَ پر نازل کیا گیا، موتیوں کی مثل آپ صَلَّى اللهُ عَلَيْهِ
 وَآلِهِ وَسَلَّمَ سے پسینے کے قطرے گر رہے تھے۔

جب آپ صَلَّى اللهُ عَلَيْهِ وَآلِهِ وَسَلَّمَ سے وحی کی شدت زائل ہوئی تو آپ صَلَّى اللهُ عَلَيْهِ وَآلِهِ وَسَلَّمَ مُسْكَر ہے تھے اور پہلا کلمہ جو آپ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا یہ تھا: اے عائشہ (رَضِيَ اللهُ عَنْهَا)! اللهُ پاک نے اس بُہتان سے تجھے بڑی کر دیا ہے۔^①

بیاری بیاری اسلامی بہنو! ابھی آپ نے واقعہ اُفک ملاحظہ کیا کہ جو اُمّ المؤمنین حضرت سیدتنا عائشہ صدیقہ طیبہ طاہرہ صابره رَضِيَ اللهُ عَنْهَا کے عظیم صبر پر دلالت کرتا ہے۔

وہ کہ آفات میں مبتلا ہیں	جو گرفتار رنج و بلا ہیں
فضل سے اُن کو صبر و رضا کی	میرے مولیٰ تو خیرات دیدے ^①

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

⑤ عدم ایثار

بیاری بیاری اسلامی بہنو! دوسروں کی خواہش اور حاجت کو اپنی خواہش و حاجت پر ترجیح دینا^① یعنی دوسروں کے مفاد کو اپنے مفاد پر ترجیح دینا ایثار کہلاتا ہے جیسا کہ حضرت سیدنا امام ابو عبد اللہ شمس الدین قرطبی (متوفی ۶۷۱ھ) تفسیر قرطبی میں فرماتے ہیں کہ دینی ثواب کے حصول میں رغبت کے باعث کسی دوسرے شخص کو دنیاوی چیزوں میں اپنے اوپر ترجیح دینا ایثار کہلاتا ہے۔^② چنانچہ صبر کے حصول میں ایثار کا نہ ہونا بھی ایک بڑی

①..... بخاری، کتاب المغازی، باب حدیث الافک، ص ۱۰۳۷، حدیث: ۴۱۲۱ ملتقطاً

②..... وسائل بخشش (مترجم)، ص ۱۲۵

③..... مدینے کی مچلی، ص ۳

④..... تفسیر قرطبی، پ ۲۸، سورہ حشر، تحت الآیة: ۹، ۱۸/۹

رُکاوٹ ہے، کیونکہ اپنی ضرورت کے باوجود کسی کو خود پر ترجیح دینا واقعی ایک مشکل کام ہے اور بلاشبہ اس حوالے سے بھی ہماری بزرگ خواتین کی سیرت میں ہمارے لئے یہ مدنی پھول موجود ہیں کہ وہ کھانا دوسروں کو دے دیتیں اور خود بھوک پر صبر کر لیتیں۔

حکایت ۱۱: بھوک پر صبر

حضراتِ حَسَنینِ کَرِیمینِ رَضِیَ اللهُ عَنْهُمَا بچپن میں ایک بار بیمار ہو گئے تو امیرُ الْمُؤْمِنینِ حضرت مولائے کائنات، عَلِیُّ الرَضِیُّ شَیْرُ خُدَا کَرَّمَ اللهُ وَجْهَهُ النِّکْمِیْمِ و حضرت سَیِّدَتُنَا بی بی فَاطِمَہ رَضِیَ اللهُ عَنْهَا اور خاومہ حضرت سَیِّدَتُنَا فَصْمَہ رَضِیَ اللهُ عَنْهَا نے ان شہزادوں رَضِیَ اللهُ عَنْهُمَا کی صحت یابی کیلئے 3 روزوں کی مَنّت مانی۔ اللہ پاک نے دونوں شہزادوں کو شفاء عطا فرمائی۔ چنانچہ 3 روزے رکھ لے گئے۔ حضرت سَیِّدِنَا مَوْلی عَلِی کَرَّمَ اللهُ وَجْهَهُ النِّکْمِیْمِ 3 صاع جو لائے۔ ایک ایک صاع (یعنی تقریباً 4 کلو میں سے 160 گرام کم) تینوں دن پکایا۔ جب افطار کا وقت آیا اور تینوں روزہ داروں کے سامنے روٹیاں رکھی گئیں تو ایک دن مسکین، ایک دن یتیم اور ایک دن قیدی دروازے پر حاضر ہو گئے اور روٹیوں کا سوال کیا تو تینوں دن سب روٹیاں ان سانکوں کو دے دیں اور صرف پانی سے افطار کر کے اگلا روزہ رکھ لیا گیا۔^①

بھوکے رہ کے خود اوروں کو کھلا دیتے تھے

کیسے صابر تھے محمد کے گھرانے والے

صَلُّوْا عَلَی الْحَبِیْبِ! صَلَّی اللهُ عَلَی مُحَمَّدٍ

①..... خزائن العرفان، پ ۲۹، سورۃ الدھر، تحت الآیۃ ۸، ص ۱۰۷۳

بیاری بیاری اسلامی بہنو! ابھی آپ نے ملاحظہ فرمایا کہ حضرات اہل بیت کیسے صابر و شاکر تھے کہ خود تین دن بھوک پر صبر کر لیا مگر اپنے دروازے سے کسی کو خالی لوٹانا گوارا نہ کیا۔ مگر افسوس! آج ہماری حالت کیا ہو چکی ہے، اس حوالے سے شیخ طریقت، امیر اہلسنت دامت بركاتہم العالیہ نے ایثار کے فضائل و فوائد پر مشتمل اپنے رسالے مدینے کی مچھلی میں کیا خوب مدنی پھول ہماری راہ نمائی کے لئے ذکر کئے ہیں، چنانچہ آپ اسی رسالے کے صفحہ نمبر 26 پر فرماتے ہیں: (ضروری ترمیم کے ساتھ پیش خدمت ہے):

ہماری بزرگ خواتین کا جذبہ ایثار کس قدر حیرت ناک تھا اور آہ! آج ہمارا جذبہ جِذْص و طَمَع کہ جب کسی دعوت میں ہوں اور کھانا شروع کیا جائے تو کھاؤں کھاؤں کرتی کھانے پر ایسی ٹوٹ پڑیں کہ کھانا اور چبانا بھول کر نگلنا اور پیٹ میں لڑھکانا شروع کر دیں کہ کہیں ایسا نہ ہو ہماری دوسری اسلامی بہن تو کھانے میں کامیاب ہو جائے اور ہم رہ جائیں! ہماری جِذْص کی کیفیت کچھ ایسی ہوتی ہے کہ ہم سے بن پڑے تو شاید دوسری کے منہ سے نوالہ بھی چھین کر نگل جائیں! کاش! ہم بھی ایثار کرنا سیکھیں۔ سلطان دو جہاں صدی اللہ علیہ وآلہ وسلم کا فرمان بَخْشِشُ نشان ہے: جو شخص کسی چیز کی خواہش رکھتا ہو، پھر اُس خواہش کو روک کر اپنے اوپر (دوسرے کو) ترجیح دے، تو اللہ پاک اُسے بخش دیتا ہے۔^①

کاش! ہمیں بھی ایثار کا جذبہ نصیب ہو، اگر خرچ کرنے کو جی نہیں چاہتا تو بغیر خرچ

①..... اتحات الشاہدۃ المتعین، کتاب ذم البخل... الخ، باب بیان الایثار وفضلہ، ۹/ ۷۹

کے بھی ایثار کے کئی مواقع مل سکتے ہیں۔ مثلاً کہیں دعوت پر پہنچے، سب کے لئے کھانا لگایا گیا تو ہم عمدہ بوٹیاں وغیرہ اس نیت سے نہ اٹھائیں کہ ہماری دوسری بہن اُس کو کھالے۔ گرمی ہے کمرے کے اندر ریاستوں کی تربیت کے لئے اسلامی بہنیں جمع ہوں تو خود پیکھے کے نیچے قبضہ جمانے کے بجائے دوسری اسلامی بہن کو موقع دے کر ایثار کا ثواب کما سکتی ہیں۔ اسی طرح سنتوں بھرے اجتماع وغیرہ میں آرام دہ جگہ مل جائے تو دوسری اسلامی بہن پر جگہ کشادہ کر کے یا اُسے وہ جگہ پیش کر کے، کھانا کم ہو اور کھانے والیاں یا والے زیادہ ہوں تو خود کم کھا کر یا بالکل نہ کھا کر نیز اسی طرح کے بے شمار مواقع پر اپنے نفس کو تھوڑی سی تکلیف دے کر مُفت میں ایثار کا ثواب کما یا جاسکتا ہے۔

ہمیں بھوکا رہنے کا اوروں کی خاطر | عطا کر دے جذبہ عطا یا الہی

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

⑥ عدم توکل

بیاری بیاری اسلامی بہنو! اپنے معاملات کو اللہ پاک کے سپرد کر دینے کو توکل کہتے ہیں، بلاشبہ جس میں توکل نہ ہو اس کے لئے صبر کا دامن تھامے رہنا اگر ناممکن نہیں تو انتہائی مشکل ضرور ہے۔ کیونکہ اللہ پاک پر بھروسہ ہی وہ سہارا ہے جس سے ہم مشکلات میں مطمئن رہ سکتی ہیں۔ کیونکہ اس کا فرمانِ عالیشان ہے:

ترجمہ کنز الایمان: کیا اللہ اپنے بندوں کو کافی

نہیں۔

(پ ۲۴، الزمر: ۳۶)

اَلَيْسَ اللّٰهُ بِكَافٍ عَبْدًا

پس جو لوگ اپنے ہر دکھ، درد اور مُصِیبت میں رب کریم پر بھروسہ رکھتے ہیں اور اپنے تمام معاملات اس کے سُرُور کے اس کی رضا پر راضی رہتے ہیں تو انہیں ان کا رب ان اَلْفَاظ میں خوش خبری ارشاد فرماتا ہے:

وَمَنْ يَتَوَكَّلْ عَلَى اللَّهِ فَهُوَ حَسْبُهُ ط | ترجمہ کنز الایمان: اور جو اللہ پر بھروسہ کرے تو وہ اُسے کافی ہے۔ (پ: ۲۸، الطلاق: ۳)

پیاری پیاری اسلامی بہنو! معلوم ہوا جس کی کفایت کرنے والا اللہ پاک ہو تو اسے کسی دکھ، پریشانی اور مُصِیبت میں گھبرانا نہیں چاہئے، بلکہ صبر کا مظاہرہ کرنا چاہئے کہ ایسا ہی ہماری بزرگ خواتین سے بھی ثابت ہے کہ انہوں نے ہمیشہ اپنے رب کریم پر بھروسہ رکھا اور کبھی صبر کا دامن نہ چھوڑا تو ان کے رب کریم نے بھی ہمیشہ ان پر کرم فرمایا اور جب بھی انہوں نے اپنے رب کے بھروسے پر کوئی کام کیا تو انہیں شرمندہ نہ ہونا پڑا۔ چنانچہ،

حکایت ۱۵: توکل کا انعام

دو بزرگ حضرت سیدتنا رابعہ بصریہ رَحْمَةُ اللَّهِ عَلَيْهَا سے ملاقات کے لئے حاضر ہوئے، انہیں شدید بھوک لگی تھی، لہذا وہ آپس میں باتیں کرنے لگے کہ اگر سیدتنا رابعہ اس وقت انہیں کھانا پیش کر دیں تو بہت اچھا ہو، بلاشبہ ان کے یہاں رِزْقِ حلال ہی ملے گا۔ اس وقت آپ رَحْمَةُ اللَّهِ عَلَيْهَا کے گھر میں صرف دو ہی روٹیاں تھیں جو آپ نے انہیں پیش کر دیں، ابھی انہوں نے کھانا شروع نہ کیا تھا کہ کسی ساکل نے دروازے پر صدا بلند

کی تو آپ رَحْمَةُ اللهِ عَلَيْهَا نے وہ دونوں روٹیاں اٹھا کر اسے دیدیں، یہ دیکھ کر وہ دونوں حضرات حیرت زدہ رہ گئے، مگر بولے کچھ نہیں۔ کچھ ہی دیر ہوئی تھی کہ ایک کنیز بہت سی گرم روٹیاں لئے حاضرِ خدمت ہوئی اور عرض کی کہ یہ میری مالکہ نے بھجوائی ہیں۔ حضرت سیدنا ابوبکرؓ نے یہ رَحْمَةُ اللهِ عَلَيْهَا نے وہ روٹیاں شمار کیں تو وہ 18 تھیں، یہ دیکھ کر آپ نے کنیز سے فرمایا: شاید تمہیں غلط فہمی ہو گئی ہے، یہ روٹیاں میرے یہاں نہیں بلکہ کسی اور کے ہاں بھیجی گئی ہیں۔ کنیز نے یقین کے ساتھ عرض کی کہ یہ آپ ہی کیلئے بھجوائی گئی ہیں مگر آپ نے کنیز کے مسلسل اصرار کے باوجود روٹیاں واپس لوٹادیں۔ کنیز نے جب واپس جا کر اپنی مالکہ سے یہ ماجرا بیان کیا تو اس نے حُکْم دیا کہ اس میں مزید دو روٹیوں کا اضافہ کر کے لے جاؤ، کنیز جب 20 روٹیاں لے کر حاضر ہوئی تو آپ رَحْمَةُ اللهِ عَلَيْهَا نے قبول فرمائیں اور مہمانوں کی خوب خاطر تواضع فرمائی۔ کھانے سے فراغت کے بعد ان دونوں نے ماجرا دریافت کیا تو آپ رَحْمَةُ اللهِ عَلَيْهَا نے ارشاد فرمایا: جب آپ حضرات تشریف لائے تو مجھے اندازہ ہو گیا تھا کہ آپ بھوکے ہیں۔ چنانچہ جو کچھ گھر میں تھا وہ میں نے پیش کر دیا، اتنے میں سائل نے صدالگائی تو میں نے وہ دونوں روٹیاں اسے دے کر بارگاہِ خُداوندی میں عرض کی: یا اللہ! تیرا وعدہ ایک کے بدلے 10 دینے کا ہے اور مجھے تیرے وعدے پر مکمل یقین ہے۔ جب وہ کنیز 18 روٹیاں لائی تو میں نے سمجھ لیا کہ اس معاملے میں ضرور کوئی غلطی ہوئی ہے، اس لئے میں نے واپس کر دیں اور جب وہ 20 روٹیاں لیکر

آئی تو میں نے وعدے کی تکمیل سمجھ کر انہیں قبول کر لیا۔^①

اُفسوس! آج ہم اس وصف سے دور ہیں، توکل اور قناعت کا دامن ہم نے چھوڑ دیا ہے، رشوت ستانی کا جو بازار گرم ہے اس کی ایک بہت بڑی وجہ آج کی عورت بھی ہے، کیونکہ آج کی عورت کی ضروریات ہیں کہ پورا ہونے کا نام ہی نہیں لیتیں، آئے دن کی شاپنگ اور نئے نئے ڈیزائنز کے ملبوسات و جیولری کی ہوس نے ان کے شوہروں کو ناجائز آمدنی کے ذرائع اختیار کرنے پر مجبور کر دیا ہے، راہِ خدا میں خرچ کرنا تو ایک طرف رہا کثیر آمدنی کے باوجود ہر طرف یہی روناروایا جاتا ہے کہ پوری نہیں ہوتی۔ آج گھروں میں ناچاقیوں کا بھی ایک بڑا سبب یہی ہے کہ عورتوں نے اپنے ہاتھوں سے اپنے گھروں کو برباد کرنے کا بیڑہ اٹھا رکھا ہے، وہ گھر جو کبھی امن کا گہوارہ ہوا کرتے تھے، مرد شام کو تھکا ماندہ گھر آتا تو بیوی بچوں کو دیکھ کر تھکن بھول جاتا، آج وہ گھر کے بجائے باہر سکون محسوس کرتا ہے کہ گھر جاتے ہی روز کی طرح پھر سننا پڑیں گی کہ مجھے یہ چاہئے وہ چاہئے، ہماری کوئی فکر ہی نہیں، فلاں کے بچے اتنے اچھے اسکول میں پڑھتے ہیں، ان کے پاس گاڑی ہے اور ہمارے پاس موٹر سائیکل بھی نہیں، وغیرہ وغیرہ۔

پیاری پیاری اسلامی بہنو! بلاشبہ گھر کو امن کا گہوارہ بنانے کے لئے مرد و عورت دونوں کو اپنا اپنا کردار ادا کرنا چاہئے، لہذا ہمیں چاہئے کہ ہم اپنا کردار بخوبی نبھائیں اور کبھی مردوں سے ایسے مطالبات نہ کریں کہ انہیں ہماری وجہ سے کسی گناہ کے کام پر مجبور

①..... تذکرۃ الاولیاء، صمیمہ اول، باب ہشتم، ذکر رابعہ رحمۃ اللہ علیہا، ص ۶۸

ہونا پڑے، بلکہ توکل کا دامن ہمیشہ تھامے رہنا چاہئے اور جو روکھی سوکھی ملے اس پر صبر و شکر کرنا چاہئے اور ہمیشہ اپنی آخرت کو بہتر بنانے کے لئے کوشش کرنی چاہئے۔ چنانچہ راہِ خدا میں خرچ کر کے آخری روز راہ تیار کرتے رہنا اور مردوں کو بھی اس کارِ خیر میں حصہ ڈالنے پر ابھارتے اور ان کی ہمت بندھاتے رہنا چاہئے۔ ورنہ یاد رکھئے! دعوتِ اسلامی کے اشاعتی ادارے مکتبۃ المدینہ کی 853 صفحات پر مشتمل کتاب جہنم میں لے جانے والے اعمال (جلد اول) صفحہ 376 پر ہے: شہنشاہِ خوش خصال، پیکرِ حسن و جمال صَلَّی اللہُ عَلَیْہِ وَاٰلِہٖ وَسَلَّمَ نے عورتوں کے سنگت سے جہنم میں جانے کا سبب ان کے اپنے شوہروں کی نعمتوں سے انکار کو قرار دیا اور ارشاد فرمایا: اگر شوہر اپنی کسی بیوی سے ساری عمرِ حُسنِ سُلوک سے پیش آئے پھر وہ شوہر میں کوئی عیب دیکھ لے تب بھی یہی کہتی ہے میں نے تجھ سے کبھی کوئی بھلائی نہیں پائی۔

رہیں سب شاد گھر والے شہا تھوڑی سی روزی پر | عطا ہو دولتِ صبر و قناعت یا رسولِ اللہ ①

صَلُّوْا عَلَی الْحَبِیْب! صَلَّی اللہُ عَلَی مُحَمَّد

⑦ عدمِ مجرات

پیاری پیاری اسلامی بہن! راہِ خدا میں درپیش مصائب کا جُزْأَت و بہادری سے سامنا نہ کرنا یعنی بزولی دکھانا بھی صبر کے حصول میں رُکاوٹ کا ایک سبب ہے۔ حالانکہ ہماری بزرگ خواتین نے کبھی بھی راہِ حق میں بزولی کا مظاہرہ نہیں کیا، بلکہ راہِ خدا میں درپیش

مصائب کا خندہ پیشانی سے مقابلہ کیا^① اور اگر حق گوئی و بیباکی کی ایسی بہترین داستانیں رقم کیں کہ دنیا آج بھی ان کی جزأت پر حیران ہے۔

حکایت ⑫: دشمنوں کی ایذا رسانیوں پر صبر

حضرت سیدتنا سمیہ رَضِيَ اللهُ عَنْهَا اسلام کی وہ پہلی شیردل خاتون ہیں جنہوں نے اپنے مسلمان ہونے کا بباگ و ڈل (علی الاعلان) اعلان کیا اور دین اسلام کی خاطر بہت زیادہ مشکلات کا سامنا کیا، مگر اس نیک بی بی کے دل میں اللہ پاک اور اس کے رسول صَلَّى اللهُ عَلَيْهِ وَآلِهِ وَسَلَّمَ کی محبت ایسی گھر کر چکی تھی کہ اتنی سخت تکالیف کے باوجود آپ رَضِيَ اللهُ عَنْهَا نے اسلام کا دامن نہ چھوڑا، بلکہ ڈٹ کر ان مشکل حالات کا مقابلہ کیا، آپ رَضِيَ اللهُ عَنْهَا کا شمار اُن مخلص اور صد اقت کی پیکر خواتین میں بھی ہوتا ہے جنہوں نے اسلام قبول کرنے کے حوالے سے سبقت لے جانے کا اعزاز بھی حاصل کیا۔ آپ رَضِيَ اللهُ عَنْهَا نے مظلومانہ شہادت کے علاوہ اور بھی سختیاں جھیلی تھیں آپ کو لوہے کی زرہ پہنا کر سخت دھوپ میں کھڑا کر دیا جاتا تاکہ دھوپ کی گرمی سے لوہا تپنے لگے۔ یہاں تک کہ سب سے بڑے دشمن اسلام ابو جہل کے ہاتھوں آپ کی شہادت ہوئی۔^①

①..... راہِ حق میں درپیش مصائب پر صبر کے مزید تفصیلی واقعات جاننے کے لئے مکتبۃ المدینہ کا 55 صفحات پر مشتمل رسالہ صحابیات اور دین کی خاطر قربانیاں کا مطالعہ کیجئے۔ نیز جزأت و بہادری پر مشتمل مثالیں دیکھنے کے لئے 64 صفحات پر مشتمل رسالہ صحابیات اور عشق رسول ملاحظہ فرمائیے۔

②..... اسد الغابۃ، حرف السین، ۲۰۲۱ء - سمیۃ ام عمار، ۱۵۳/۷

حضرت علامہ ابن عبد البر رَحْمَةُ اللهِ عَلَيْهِ نے سَيِّدَتُنَا سَمِيَّةَ کی تعریف اور ان کے صبر و اِسْتِقَامَتِ کَاتِدُّ رِکْرَہ کچھ ان اَلْفَاظِ میں کیا ہے کہ سَيِّدَتُنَا سَمِيَّةَ وہ خاتون ہیں جنہیں اللہ پاک کی راہ میں سزا دی گئی، اور انہوں نے اس پر صبر کا دامن تھامے رکھا، وہ بَيْعَتِ کرنے والی، شرافت اور فضیلت والی خواتین میں سے تھیں، اللہ پاک ان پر رحم کرے۔^①

حکایت ۱۴: راز سرکار کی حفاظت پر صبر

ہجرت کے موقع پر حضرت سَيِّدَتُنَا سَمِيَّةُ رَضِيَ اللهُ عَنْهَا اللہ پاک کے حبیب صَلَّى اللهُ عَلَيْهِ وَآلِهِ وَسَلَّمَ کے راز کی امین تھیں اور آپ نے سرکار صَلَّى اللهُ عَلَيْهِ وَآلِهِ وَسَلَّمَ کی ہجرت کے راز کو کسی صُورَت بھی ظاہر نہ ہونے دیا، اس مُعَالَئے میں آپ کو تکلیف کا سامنا بھی کرنا پڑا مگر آپ رَضِيَ اللهُ عَنْهَا نے صبر کا دامن تھامے رکھا۔ ایک روایت میں آپ رَضِيَ اللهُ عَنْهَا خود بیان فرماتی ہیں: جب دو جہاں کے تاجور، سلطانِ بحر و بر صَلَّى اللهُ عَلَيْهِ وَآلِهِ وَسَلَّمَ اور حضرت سَيِّدَتُنَا ابو بکر صدیق رَضِيَ اللهُ عَنْهُ گھر سے روانہ ہوئے تو ابو جہل چند افراد کے ساتھ ہمارے گھر آیا اور دروازے پر دستک دی، میں باہر نکلی تو اس نے پوچھا: اے بٹہ ابی بکر! تیرا باپ کہاں ہے؟ میں نے بڑی بے خوفی سے کہا: مجھے نہیں معلوم کہ میرے والد کہاں ہیں۔ ابو جہل چونکہ ایک کمینہ اور فُحْش انسان تھا، اس نے میرے چہرے پر زور دار طمانچہ مارا، جس سے میرے کان کی بانی دُور جا گری (مگر میں نے اسے کچھ بھی نہ بتایا)، پھر وہ واپس چلا گیا۔^①

①..... الاستيعاب، كتاب النساء وکماهن، باب السنين، ۳۲۲۱-سمیة ام عمار بن یاسر، ۴/۲۱۹

②..... سيرة ابن هشام، هجرة رسول الله، راحلة الرسول، ۲/۱۰۰

پياري پياري اسلامي بہنو! ديکھا آپ نے! حضرت سیدتنا آسمانویٰ اللہ عنہا نے راز سرکار کی حفاظت میں ابو جہل جیسے دشمن اسلام کو کس طرح بے خوفی سے جواب دیا، کہ وہ لعین آپ سے باہر ہو گیا مگر آپ نے اس کے طمانچہ مارنے پر بھی کمال صبر سے کام لیا۔

آئین جوانمرداں، حق گوئی و بے باکی | اللہ کے شیروں کو آتی نہیں روباہی

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

⑧ مایوسی

پياري پياري اسلامي بہنو! رب کی رحمت سے مایوسی بھی صبر کے حصول میں رکاوٹ کا باعث ہے، حالانکہ ہمیں بطور مسلمان اس بات کا درس دیا گیا ہے کہ رب کی رحمت سے کبھی بھی مایوس نہ ہوں، جیسا کہ قرآن کریم میں ارشاد ہوتا ہے:

ترجمہ کنز الایمان: اے میرے وہ بندو جنہوں نے اپنی جانوں پر زیادتی کی اللہ کی رحمت سے نا اُمید نہ ہو بے شک اللہ سب گناہ بخش دیتا ہے۔

لِیَعْبَادِیَ الَّذِیْنَ اَسْرَفُوْا عَلٰی اَنْفُسِهِمْ
لَا تَقْنَطُوْا مِنْ رَّحْمَتِ اللّٰهِ ۗ اِنَّ اللّٰهَ
یَغْفِرُ الذُّنُوْبَ جَمِیْعًا ۗ

(پ ۲۴، الزمر: ۵۳)

مگر افسوس! ہم اسلامی تعلیمات سے اپنا رشتہ توڑ کر مصیبتوں اور مشکلات کے علاوہ گناہوں کے دلدل میں بھی غرق ہوتی جا رہی ہیں، حالانکہ رحمت خداوندی کی رسی تھام کر اس آلودگی سے نجات پاسکتی ہیں، مگر مایوسی کے اندھیرے میں شاید اُمید کی روشنی کی ہلکی سی جھلک بھی دیکھنے سے قاصر ہو چکی ہیں۔ یاد رکھئے! شیطان تو چاہتا ہے یہی ہے کہ ہم اپنے

رب کریم کی رحمت سے مایوس ہو جائیں اور ہمارا شمار بھی گمراہوں میں ہونے لگے، جیسا کہ فرمانِ باری تعالیٰ ہے:

ترجمہ کنز الایمان: اپنے رب کی رحمت سے کون نامید ہو مگر وہی جو گمراہ ہوئے۔

وَمَنْ يَّقْنُظْ مِنْ رَحْمَةِ رَبِّهِ إِلَّا
الضَّالُّونَ ﴿۵۶﴾ (پ ۱۲، الحجر: ۵۶)

پیاری پیاری اسلامی بہنو! یاد رہے کہ اللہ تعالیٰ کی رحمت اور اس کے فضل سے مایوس ہو جانا کافر کا وصف ہے، اہل ایمان کی یہ شان نہیں کہ وہ مصیبتوں، پریشانیوں اور تنگدستی کی وجہ سے اللہ پاک کی رحمت سے مایوس ہو جائیں۔ جیسا کہ ارشاد ہوتا ہے:

ترجمہ کنز الایمان: آدمی بھلائی مانگنے سے نہیں اُلتاتا اور کوئی بُرائی پہنچے تو ناامید آس ٹوٹا۔

لَا يَسْمُ الْإِنْسَانُ مِنْ دُعَاءِ الْخَيْرِ
وَإِنْ مَسَّهُ الشَّرُّ فَيَئُوسٌ قَنُوطٌ ﴿۳۹﴾

(پ ۲۵، حم السجدہ: ۳۹)

یعنی کافر انسان ہمیشہ اللہ پاک سے مال، امیری اور تندرستی مانگتا رہتا ہے اور اگر اسے کوئی سختی، مصیبت اور معاش کی تنگی پہنچے تو وہ اللہ پاک کے فضل اور اس کی رحمت سے بہت ناامید اور بڑا مایوس ہو جاتا ہے۔^①

پیاری پیاری اسلامی بہنو! معلوم ہوا! ہمیں کبھی اپنے رب کی رحمت سے مایوس نہیں ہونا چاہئے، بلکہ اس بات پر یقین رکھنا چاہیے کہ اگر اللہ پاک نے ہمیں کسی مصیبت یا آزمائش میں مبتلا فرمایا ہے تو اس سے نجات کی راہ پیدا کرنے والا بھی وہ ہے اور اس کے

①..... تفسیر حازن، پ ۲۵، سورہ فصلت، تحت الآیة: ۲۹، ۸۹/۴

لئے ہمیں ہمیشہ سیدتنا ہاجرہ رَحْمَةُ اللهِ عَلَيْهَا کی سیرت کا درج ذیل واقعہ یاد رکھنا چاہئے:

حکایت ۱۵: سیدتنا ہاجرہ کا صبر

صفا و مروہ مَكَّةُ الْمُكَرَّمَةِ کے 2 پہاڑ ہیں جو کعبہ شریف کے مقابل مشرقی جانب واقع ہیں، حضرت سیدتنا ہاجرہ رَحْمَةُ اللهِ عَلَيْهَا اور حضرت سیدنا اسماعیل عَلَيْهِ السَّلَام نے ان دونوں پہاڑوں کے قریب اس مقام پر جہاں زَمْزَمَ کا کنواں ہے حُكْمِ اِلٰہی سے رہائش اختیار فرمائی۔ اس وقت یہاں سبزہ و پانی تھا نہ کوئی اور کھانے پینے کا سامان۔ جو ذرا دریا پاس تھا وہ آخر کتنی دیر تک ساتھ دیتا، مگر صبر و رضا کی پیکر حضرت سیدتنا ہاجرہ رَحْمَةُ اللهِ عَلَيْهَا اپنے رب کی رَحْمَت سے مایوس نہ تھیں، بلکہ انہیں قوی اُمید تھی کہ جس کے حُكْمِ پر انہیں یہاں چھوڑا گیا ہے وہ یقیناً ان کی دَسْتِ گِیرِی فرمائے گا اور بلاشبہ پھر ہوا بھی یونہی کہ جب حضرت سیدنا اسماعیل عَلَيْهِ السَّلَام کو پیاس لگی اور اس کی شِدَّت بہت زیادہ ہو گئی تو حضرت سیدتنا ہاجرہ رَحْمَةُ اللهِ عَلَيْهَا بے تاب ہو کر وہ صفا پر تشریف لے گئیں، وہاں پانی نہ پایا تو اتر کر نیچے کے میدان میں دوڑتی ہوئی مروہ تک پہنچیں، اس طرح 7 چکر لگائے۔^①

پیاری پیاری اِسلامی بہنو! اللہ پاک نے اِنَّ اللّٰهَ مَعَ الصّٰبِرِیْنَ یعنی بے شک اللہ صابروں کے ساتھ ہے، کا جَلْوہ اس طرح ظاہر فرمایا کہ غیب سے ایک چشمہ زَمْزَمَ نمودار کیا اور ان کے صَبْر و اِخْلَاص کی بَرَکَت سے ان کے اِتِّبَاع میں ان دونوں پہاڑوں کے درمیان دوڑنے والوں کو مقبول بارگاہ قرار دیا اور ان دونوں پہاڑوں کو قبولیتِ دُعا کا مقام

[۱]..... حاشیة الصاوی علی جلالین، ابراہیم، تحت الآیة: ۳۷، الجزء الثالث، ۲/۲۳۶ مفہوماً

بنادیا۔ چنانچہ ان پہاڑوں کی عظمت کا تذکرہ کرتے ہوئے ارشاد ہوتا ہے:

إِنَّ الصَّافِ وَالْمَرْوَةَ مِنْ شَعَابِ اللَّهِ ج

ترجمہ کنز الایمان: بے شک صفا اور مروہ اللہ

کے نشانوں سے ہیں۔

(پ ۲، البقرة: ۱۵۸)

تو کمر بستہ رہا کر خدمتِ اسلام پر

راہِ مولیٰ میں جو آفت آئے اس پر صبر کر ①

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ

صبر پر مبنی مزید حکایات

حکایت 16: بھوک و پیاس کی شدت پر صبر کا انعام

حضرت سیدنا عبد اللہ بن عباس رَضِيَ اللهُ عَنْهُمَا فرماتے ہیں کہ حضرت سیدتنا اُمّ شریک رَضِيَ اللهُ عَنْهَا مکہ میں تھیں۔ ان کے دل میں اسلام کی عظمت پیدا ہو گئی اور اسلام لے آئیں۔ ان کا تعلق قُرَیْش کے قبیلہ بنی عامر بن لوی سے ہے اور ابو عسکر دوسی کے نکاح میں تھیں۔ قبولِ اسلام کے بعد خُفِیَہ طور پر قُرَیْش کی عورتوں سے ملتیں اور انہیں اسلام کی دَعْوَتِ دے کر قبولِ اسلام کی ترغیب دلاتیں حتیٰ کہ اہل مکہ پر ظاہر ہو گیا کہ یہ ایمان لایچکی ہیں۔ چنانچہ اہل مکہ نے آپ رَضِيَ اللهُ عَنْهَا کو پکڑ کر کہا: اگر ہمیں تمہارے قبیلہ کا لحاظ نہ ہوتا تو ہم تمہیں سخت سزا دیتے لیکن اب ہم تمہیں مسلمانوں کی طرف لوٹا کر ہی دم لیں گے۔ آپ رَضِيَ اللهُ عَنْهَا بیان کرتی ہیں کہ اہل مکہ نے مجھے بغیر کجاوے کے اوٹھ پر سوار کیا کہ

① وسائلِ بخشش (مترجم) ص ۶۹۹

میرے نیچے کوئی کپڑا اور زین وغیرہ بھی نہ تھی۔ تین دن تک مجھے اسی حالت میں چھوڑے رکھنا کچھ کھلاتے نہ پلاتے۔ مجھ پر تین دن ایسے گزرے کہ میں نے زمین پر چلنے والی کسی چیز کی آواز نہ سنی۔ اٹل مکہ جب بھی کسی مقام پر پڑاؤ ڈالتے تو مجھے باندھ کر دُھوپ میں ڈال دیتے اور خود سائے میں جا کر بیٹھ جاتے اور مجھے کھانے پینے کو بھی کچھ نہ دیتے۔ میں اسی حالت میں رہتی تھی کہ وہ وہاں سے کوچ کر جاتے۔ اسی دوران انہوں نے ایک جگہ پڑاؤ ڈالا اور مجھے باندھ کر دُھوپ میں ڈال کر خود سائے میں چلے گئے۔ اچانک میں نے اپنے سینہ پر کسی چیز کی ٹھنڈک محسوس کی، دیکھا تو وہ پانی کا ایک ڈول تھا۔ میں نے اس میں سے تھوڑا سا پانی پیا پھر اسے ہٹا لیا گیا اور وہ بلند ہو گیا، کچھ دیر بعد ڈول پھر آیا میں نے اس میں سے پیا اسے پھر اٹھا لیا گیا پھر اسی طرح آیا میں نے اس میں سے تھوڑا سا پانی پیا اسے پھر اٹھا لیا گیا، کئی بار ایسا ہوا، پھر وہ ڈول میرے حوالے کر دیا گیا، میں نے سیر ہو کر پیا اور بقیہ پانی اپنے جسم اور کپڑوں پر انڈیل لیا۔ جب وہ لوگ بیدار ہوئے اور مجھ پر پانی کا اثر محسوس کیا اور مجھے اچھی حالت میں دیکھا تو کہا: کیا تم نے کھل کر ہمارے مشکیزوں سے پانی پیا ہے؟ میں نے کہا: نہیں! بخدا! میں نے ایسا نہیں کیا بلکہ میرے ساتھ یہ مُعاملہ پیش آیا ہے۔ انہوں نے کہا: اگر تم سچی ہو تو پھر تمہارا دین ہمارے دین سے بہتر ہے۔ جب انہوں نے اپنے مشکیزوں کو دیکھا تو انہیں ایسے ہی پایا جیسے انہوں نے چھوڑے تھے تو وہ (مجھ پر) ڈھائے ہوئے ظلم پر افسوس کا اظہار کرنے لگے۔^①

[۱]..... الاصابة، فصل فيمن عرف بالكنية من النساء، حرف الشين، ۱۲۱۰۳، ام شريك، ۸/۴۷۱

حکایت ۱۷: خالو، بھائی اور شوہر کی شہادت پر صبر

حضرت سیدنا مضعب بن عمیر رَضِيَ اللهُ عَنْهُ اور آپ رَضِيَ اللهُ عَنْهُ کے دیگر 70 ساتھیوں کو جب اللہ پاک نے شہادت نصیب فرمائی پس حضرت سیدنا حمزہ رَضِيَ اللهُ عَنْهَا (زوجہ مضعب بن عمیر رَضِيَ اللهُ عَنْهُ) آپ صَلَّى اللهُ عَلَيْهِ وَآلِهِ وَسَلَّمَ کے سامنے حاضر ہوئیں تو آپ صَلَّى اللهُ عَلَيْهِ وَآلِهِ وَسَلَّمَ نے فرمایا: اے حمزہ! اللہ پاک سے ثواب کی اُمید رکھ حضرت سیدنا حمزہ رَضِيَ اللهُ عَنْهَا نے عرض کی: يَا رَسُولَ اللَّهِ صَلَّى اللهُ عَلَيْهِ وَآلِهِ وَسَلَّمَ! کس بات پر؟ تو آپ صَلَّى اللهُ عَلَيْهِ وَآلِهِ وَسَلَّمَ نے فرمایا تمہارے خالو حمزہ رَضِيَ اللهُ عَنْهُ شہید ہو گئے ہیں۔ یہ سن کر آپ رَضِيَ اللهُ عَنْهَا نے اِنَّا لِلّٰهِ وَاِنَّا اِلَيْهِ رَاجِعُونَ پڑھا اور کہا اللہ پاک اُسے بخشے اس پر اپنی رحمت نازل فرمائے اُس کو شہادت مبارک ہو۔ پھر آپ صَلَّى اللهُ عَلَيْهِ وَآلِهِ وَسَلَّمَ نے فرمایا: اے حمزہ! اللہ پاک سے ثواب کی اُمید رکھ حضرت سیدنا حمزہ رَضِيَ اللهُ عَنْهَا نے عرض کی: يَا رَسُولَ اللَّهِ صَلَّى اللهُ عَلَيْهِ وَآلِهِ وَسَلَّمَ! کس بات پر۔ آپ صَلَّى اللهُ عَلَيْهِ وَآلِهِ وَسَلَّمَ نے فرمایا تمہارا بھائی شہید ہو گیا ہے۔ یہ سن کر آپ رَضِيَ اللهُ عَنْهَا نے اِنَّا لِلّٰهِ وَاِنَّا اِلَيْهِ رَاجِعُونَ پڑھا اور کہا اللہ پاک اُسے بخشے اس پر اپنی رحمت نازل فرمائے اس کو جنت مبارک ہو۔ پھر آپ صَلَّى اللهُ عَلَيْهِ وَآلِهِ وَسَلَّمَ نے فرمایا: اے حمزہ! اللہ پاک سے ثواب کی اُمید رکھ حضرت سیدنا حمزہ رَضِيَ اللهُ عَنْهَا نے عرض کی: يَا رَسُولَ اللَّهِ صَلَّى اللهُ عَلَيْهِ وَآلِهِ وَسَلَّمَ! کس بات پر، آپ صَلَّى اللهُ عَلَيْهِ وَآلِهِ وَسَلَّمَ نے فرمایا تمہارا شوہر (مضعب بن عمیر رَضِيَ اللهُ عَنْهُ) شہید ہو گیا ہے یہ سن کر آپ رَضِيَ اللهُ عَنْهَا نے شدتِ غم سے کہا ہائے مُصِيبَتٍ! اور نڈھال ہو گئیں۔ تو سرکارِ مدینہ صَلَّى اللهُ عَلَيْهِ وَآلِهِ وَسَلَّمَ

نے فرمایا عورت کے دل میں جو محبت اپنے شوہر کے لئے ہوتی ہے کسی اور کے لئے ویسی محبت نہیں ہوتی۔ سرکارِ صلی اللہ علیہ وآلہ وسلم نے جب ان سے دریافت کیا کہ تمہیں کیا ہو اس پر آپ رضی اللہ عنہا نے عرض کی: مجھے بچوں کی یتیمی نے پریشان کر دیا تھا اور عرض کیا: آپ صلی اللہ علیہ وآلہ وسلم ہم پر نظرِ کرم فرمائیں پس آپ صلی اللہ علیہ وآلہ وسلم نے ان کے لئے دُعا فرمائی۔^①

حکایت ⑬: بیٹے کی موت پر صبر

حضرت سیدنا انس رضی اللہ عنہ فرماتے ہیں کہ حضرت سیدنا حارثہ بن سراقہ رضی اللہ عنہ کی والدہ اُم ریح بنتِ براء رضی اللہ عنہا حضور صلی اللہ علیہ وآلہ وسلم کی بارگاہ میں حاضر ہوئیں اور عرض کیا: یا رسول اللہ صلی اللہ علیہ وآلہ وسلم! کیا آپ صلی اللہ علیہ وآلہ وسلم مجھے حارثہ کے بارے میں بتائیں گے؟ وہ غزوہ بدر میں شہید ہو گئے تھے اور ان کو ایک نامعلوم تیر لگا تھا، اگر وہ جنت میں ہے تو میں صبر کر لوں گی اور اگر کہیں اور ہے تو میں اس کی حالت پر خوب روؤں گی۔ تو رسول اللہ صلی اللہ علیہ وآلہ وسلم نے فرمایا: اے حارثہ کی ماں! وہ جنت میں ایک سرسبز و شاداب باغ میں ہے اور فردوسِ اعلیٰ میں پہنچ گیا ہے۔^②

حکایت ⑭: ثواب کی لذت نے درد کو بھلا دیا

حضرت سیدنا فتح موصی رحمۃ اللہ علیہ کی زوجہ پھسل گئیں تو ان کا ناخن ٹوٹ گیا، اس

①..... معاذی، غزوہ احد، ۲۹۱/۱

②..... بخاری، کتاب الجہاد و السیر، باب من اتاہ سهم غرب فقتله، ص ۷۳۰، حدیث: ۲۸۰۹

پر وہ ہنس پڑیں، ان سے پوچھا گیا کہ کیا آپ کو ڈر نہیں ہو رہا؟ انہوں نے فرمایا: اس کے ثواب کی لذت نے میرے دل سے ڈر کی تلخی کو زائل کر دیا ہے۔^①

حکایت 20: ایک صالحہ عورت کا صبر

دورانِ طواف حضرت سیدنا شیخ ابوالحسن سراج رَحْمَةُ اللهِ عَلَيْهِ کی نظر ایک عورت پر پڑی۔ وہ نہایت حسین و جمیل اور خوب رو تھی۔ آپ رَحْمَةُ اللهِ عَلَيْهِ نے اپنے آپ سے کہا بخدا میں نے آج تک ایسا چہرہ نہیں دیکھا۔ شاید یہ اس کی خوشحالی اور فکر و غم کی آزادی کی وجہ سے ہو۔ عورت نے آپ رَحْمَةُ اللهِ عَلَيْهِ کی بات سن لی، اس نے کہا: کیا کہہ رہے ہو؟ وَاللّٰهِ میں غموں میں گرفتار اور فکروں سے زخمی ہوں اور کوئی میرے ساتھ میرا غم بانٹنے والا بھی نہیں۔ شیخ نے کہا، تجھے کیا غم ہے؟ عورت بولی میرے شوہر نے ایک بکری کو قربان کیا۔ میرے دو چھوٹے بچے کھیل رہے تھے۔ ایک شیر خوار (دودھ پیتا بچہ) گود میں تھا، میں کھانا پکانے میں مصروف تھی دونوں بچوں میں سے بڑے نے چھوٹے سے کہا، آؤ میں تمہیں بتاؤں ابا جان نے بکری کو کیسے ذبح کیا تھا۔ چھوٹے بچے نے کہا: ہاں بتاؤ۔ بڑے نے چھری ہاتھ میں لی، بھائی کو زمین پر لٹایا اور ذبح کر دیا۔ بھائی کا خون اور تڑپنا دیکھ کر خود پہاڑ پر بھاگ گیا۔ اس کا باپ اس کی تلاش میں گیا مگر اسے نہ پاسکا۔ کیونکہ اس بیٹے کو بھیڑیے نے چھاڑ کھایا تھا۔ میرا شوہر بھی پہاڑ سے زندہ واپس نہ آسکا۔ پیاس کی شدت اور گرمی نے اس کی بھی جان لے لی، ذبح شدہ بچے کی آواز سن کر میں اسے دیکھنے گئی تو میرے شیر خوار

①..... احیاء علوم الدین، کتاب الصبر والشکر، بیان مظان الحاجة الى الصبر... الخ، ۲/۸۹

بچے نے جس کو میں چولہے کے پاس چھوڑ گئی تھی اس نے گرم ہانڈی اپنے اوپر اُڈٹیل لی اور جل کر فوت ہو گیا۔ میری ان تمام بچوں سے بڑی ایک بیٹی بھی تھی جس کی شادی ہو چکی تھی۔ وہ اپنے شوہر کے گھر رہتی تھی۔ ان واقعات کی خبر اس کو پہنچی تو وہ صدمہ برداشت نہ کر سکی اور وہ بھی زمین پر تڑپ تڑپ کر فوت ہو گئی۔ اب صرف تنہا میں رہ گئی ہوں جو ان تمام غموں کا بوجھ لئے چل رہی ہوں۔

حضرت سیدنا شیخ ابوالحسن رَحْمَةُ اللهِ عَلَيْهِ نے سنا تو مُتَعَجَّب ہوئے اور پوچھا: آخر تم ان پر صبر کیسے کرتی ہو؟ صابرہ خاتون نے جواب دیا: جو بھی صبر اور بے صبری کو الگ الگ کر دے اسے دونوں کے درمیان نمایاں راہ مل جائے گی۔ خوشحالی ظاہر کر کے اگر صبر کر لیا تو اس کا انجام بہتر اور پھل میٹھا ہے اور اگر بے صبری میں مُبْتَلَا رہا تو اس کا کوئی اجر و عوض نہ پائے گا۔ اس باکمال خاتون نے شیخ سے یہ بات کہی اور ان کے پاس سے چلی گئی۔^①

حکایت 21: آگ سے حفاظت کی نوید

حضرت سیدنا ابو ہریرہ رَضِيَ اللهُ عَنْهُ فرماتے ہیں: ایک عورت اپنے بچے کو لے کر بارگاہ رسالت صَلَّى اللهُ عَلَيْهِ وَآلِهِ وَسَلَّمَ میں حاضر ہوئی اور عرض کی: اے اللہ کے نبی صَلَّى اللهُ عَلَيْهِ وَآلِهِ وَسَلَّمَ! میرے لئے دُعا کیجئے کیونکہ میں اپنے 3 بچوں کو دفنا چکی ہوں۔ دو جہاں کے تاجور، سلطانِ بحر و بر صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: کیا تو 3 بچوں کو دفنا چکی ہے؟ اس نے عرض کی: جی ہاں یا رسول اللہ صَلَّى اللهُ عَلَيْهِ وَآلِهِ وَسَلَّمَ! فرمایا: بے شک تو نے اپنے لئے

①روض الریاحین، الحکایة التاسعة و الثمانون عن ابی الحسن السراج، ص 110

آگ سے حفاظت کیلئے ایک مضبوط دیوار تیار کر لی ہے۔^①

بیاری بیاری اسلامی بہنو! دیکھا آپ نے کہ مصائب و آلام پر صبر کرنے والوں کو اللہ پاک کی طرف سے کیسے کیسے انعام و اکرام سے نواز اجاتا ہے۔ لہذا اس حدیث پاک اور اس کے وضاحتی مدنی پھولوں کو ہر اسلامی بہن بالخصوص ان اسلامی بہنوں کو پیش نظر رکھنا چاہئے کہ جن کے بچے یا بچی پیدا ہوتے ہی یا بچپن میں انتقال کر جائیں کہ چھوٹے بچوں کی وفات پہ صبر کرنے پر اجر عظیم کی بشارتیں ہیں۔

ایک بچے کے انتقال پر صبر کا انعام

تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: جس مسلمان جوڑے کے 3 بچے انتقال کر جائیں اللہ پاک ان بچوں پر فضل و رحمت کرتے ہوئے ان کے والدین کو جنت میں داخل فرمائے گا۔ صحابہ کرام عَلَيْهِمُ الرِّضْوَانُ نے عرض کی: یا رسول اللہ صَلَّى اللهُ عَلَيْهِ وَآلِهِ وَسَلَّمَ! اور 2 بچے؟ فرمایا: اور 2 بچے بھی۔ پھر عرض کی: اور ایک؟ فرمایا: ایک بھی۔ پھر فرمایا: اس ذاتِ پاک کی قسم! جس کے قبضہ قدرت میں میری جان ہے جس عورت کا کچا بچہ فوت ہو جائے (یعنی 4 ماہ یا اس سے زائد کا تحمل ضائع ہو جائے) اور وہ اس پر صبر کرے تو وہ بچہ اپنی ماں کو ناٹو (یعنی ناف) کے ذریعے کھینچتا ہوا جنت میں لے جائے گا۔^②

اسی طرح ایک روایت میں ہے کہ حضور صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: میری

①.....مسلم، کتاب البر والصلة والآداب، باب فضل من يموت له ولد... الخ، ص ۱۰۱۶، حدیث: ۲۶۳۶

②.....مسند احمد، مسند الانصار، حدیث معاذ بن جبل، ۱۴/۹، حدیث: ۲۲۷۲۳

اُمت میں سے جس کے بچے پیشوائی کرنے والے ہونگے (یعنی فوت ہو چکے ہوں گے) اللہ پاک ان کے سبب سے جنت میں داخل فرمائے گا۔ اُمّ المؤمنین حضرت سیدتنا عائشہ صدیقہ رَضِيَ اللهُ عَنْهَا نے عرض کی یا رسول اللہ صَلَّى اللهُ عَلَيْهِ وَآلِهِ وَسَلَّمَ! اور جس کا ایک بچہ پیشوائی کے لئے گیا ہو تو؟ فرمایا: وہ ایک بچہ بھی اس کی پیشوائی کرے گا۔ عرض کی: آپ صَلَّى اللهُ عَلَيْهِ وَآلِهِ وَسَلَّمَ کی اُمت میں جس کی پیشوائی کے لئے کوئی نہ ہو تو؟ فرمایا: ایسوں کی پیشوائی میں کروں گا اور وہ میرے جیسا پیشوا ہرگز کسی کو نہ پاسکیں گے۔^①

جس کا بھری دنیا میں کوئی بھی نہیں والی | اس کو بھی میرے آقا سینے سے لگاتے ہیں

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

بیماری بیماری اسلامی بہنو! چھوٹے بچوں کی وفات پر صبر کرنا نوجوان بیٹوں کی موت پر صبر کرنے سے قدرے آسان ہے، مذکورہ فضائل چھوٹے بچوں کی وفات پر صبر کے متعلق ہیں، جبکہ نوجوان بیٹے کی موت پر صبر کے متعلق مروی ہے کہ اللہ پاک کے رسول صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: جب کسی کا لڑکا مر جاتا ہے تو اللہ پاک فرشتوں سے اسْتَيْفَسَا، فرماتا ہے: تم نے میرے بندے کے بیٹے کی روح قبض کر لی ہے۔ وہ عرض کرتے ہیں: جی ہاں۔ پھر ارشاد فرماتا ہے: تم نے اس کے دل کا پھل توڑ لیا۔ وہ پھر اقرار کرتے ہیں تو ارشاد فرماتا ہے: (اس مَصِيْبَتِ پر) میرے بندے نے کیا کہا؟ فرشتے عرض کرتے ہیں: اس نے تیری حمد بیان کی اور اِنَّا لِلّٰهِ وَاِنَّا اِلَيْهِ رٰجِعُوْنَ پڑھا تو اللہ پاک فرماتا ہے: میرے اس

①.....ترمذی، کتاب الجنائز، باب ماجاء فی ثواب من قده ولد، ص ۲۷۷، حدیث: ۱۰۶۲

بندے کیلئے جنت میں ایک گھر بناؤ اور اس کا نام بَيْتُ الْحَمْد رکھو۔^①

حکایت 20: بچوں کی وفات پر صبر کرنے والی

مثنوی شریف میں ہے: ایک عورت کے ہاں بچے کی ولادت ہوتی، مگر بچہ چند ماہ کا ہی ہوتا کہ مر جاتا۔ عورت روئی کہ اے خداوند! میں نو ماہ تک حمل کی مُصِیْبَت جھیلتی ہوں اور صرف تین چار ماہ اپنے بچے سے خوشی حاصل کرتی ہوں۔ اس عورت کے لگاتار 20 بچے اسی طرح مرے تو ان مَصَائِب نے اس کے لئے مجاہدوں کا کام کیا اور اس پر اسرارِ غیب نمودار ہونے لگے۔ ایک رات خواب میں اس نے جَنَّت دیکھی۔

حدیثِ قدسی میں ہے کہ میں نے اپنے نیک بندوں کے لئے وہ چیزیں تیار کی ہیں جن کو نہ کسی آنکھ نے دیکھا نہ کسی کان نے سنا اور نہ وہ کسی کے دل میں گزریں۔ اللہ پاک نے جس طرح اپنے نور کو چراغِ مَحْضُ انسانوں کے فہم کے لئے فرما دیا ہے اسی طرح جَنَّت کا بھی ذکر ہے دراصل جَنَّت کی حقیقت انسانی فہم سے بالاتر ہے۔ وہ عورت اس (جَنَّت) کو دیکھ کر اس کی تجلّی سے مست ہو گئی۔ اس نے ایک مَحَل پر اپنا نام لکھا ہوا دیکھا۔ اس کو بتایا گیا کہ یہ نِعْمَت تمہیں دینے کے لئے بنائی گئی تھی لیکن تم عبادت میں ذرا کاہل تھیں۔ اللہ پاک نے تمہارے لئے یہ مصیبتیں مُقَدَّر کر دیں تاکہ وہ عبادت کے قائم مقام بن جائیں۔ جب تک اسرارِ غیبی کی دیکھنے والی آنکھیں مُکَشَّر نہ آجائیں انسان انسان نہیں بنتا۔ جس قَدَر مَصَائِب ہیں ان میں حکمتیں ہیں اور وہ مَصَائِب بسا اوقات انسان کے

①.....ترمذی، کتاب الجنائز، باب فضل المصيبة اذا احتسب، ص ۲۷، حدیث: ۱۰۲۱

فائدے کے لئے نازل کئے جاتے ہیں۔ اس کو یوں سمجھو کہ کسی شخص میں خون کی زیادتی تھی لیکن وہ فصد نہیں کھلوا رہا تھا۔ قدرت نے اس کی تکسیر جاری کر دی جس سے وہ بخار سے بچ گیا۔ ہر پھل میں مغز ہوتا ہے جو چھلکے سے افضل ہے اسی طرح انسان میں مغز ہے جو رُوح ہے۔ اور چھلکا اس کا جسم ہے اگر انسان آدم عَلَیْهِ السَّلَام کی اولاد ہے تو اس کو اپنے باپ کی طرح رُوح کا مَرْتَبِی اور طالب بننا چاہئے۔ حِفَاظَت کی چیز رُوح ہے جسم نہیں۔^①

حکایت ۲۳: مصائب پر صبر کا صلہ

حضرت سیدنا ابن عباس رَضِيَ اللهُ عَنْهُمَا سے مروی ہے کہ سرکارِ والا تبار، ہم بے کسوں کے مددگار صَاحِبُ اللهِ عَلَيْهِ وَآلِهِ وَسَلَّمَ نے ارشاد فرمایا: بنی اسرائیل کا ایک شخص کہیں سفر پر گیا تو پیچھے سے اس کی ماں نے اس کی بیوی کے دل میں شوہر کی نفرت ڈال دی اور اپنے بیٹے کی طرف سے اسے جھوٹا طلاق نامہ دے دیا۔ چنانچہ وہ عورت اپنے دونوں بچوں کو لے کر اپنے والدین کے ہاں چلی گئی۔ وہاں کے ظالم بادشاہ نے مسکینوں کو کھانا کھلانے پر پابندی لگائی ہوئی تھی۔ ایک دن عورت روٹی پکا رہی تھی کہ کسی مسکین نے کھانا مانگا، اس نے کہا: کیا تجھے معلوم نہیں یہاں کے ظالم بادشاہ نے مسکینوں کو کھانا کھلانے سے منع کیا ہوا ہے؟ کہا: مجھے معلوم ہے لیکن اگر مجھے کھانا نہ ملا تو میں بھوک سے مر جاؤں گا۔ عورت کو ترس آ گیا اور اسے دو روٹیاں دیں اور یہ بات کسی کو بتانے سے منع کر دیا۔ مسکین روٹیاں لے کر وہاں سے چلا گیا۔ راستے میں سپاہیوں نے روٹیاں دیکھ کر پوچھا: یہ کہاں سے لائے ہو؟ کہا: فلاں

①..... مثنوی معنوی، دفتر سوم، حکایت آن زنی کہ... الخ، ص ۸۷، ملخصاً

عورت نے دی ہیں۔ پُٹنائیچہ،

سپاہی اس عورت کے پاس گئے اور اس سے حقیقت پوچھی تو اس نے اقرار کر لیا۔ سپاہی اسے بادشاہ کے پاس لے گئے۔ ظالم بادشاہ نے اس کے دونوں ہاتھ کٹوا کر دربار سے نکال دیا۔ راستے میں اس کا ایک بیٹا نہر سے پانی بھرتے ہوئے نہر میں ڈوب گیا۔ دوسرا بیٹا اسے بچانے کے لئے گیا تو وہ بھی ڈوب گیا۔ اب وہ بیچاری تنہا رہ گئی۔ اچانک اس کے پاس ایک شخص آ یا اور کہا: اے اللہ کی بندی! تجھے کیا ہوا؟ میں تیری حالت بہت بُری دیکھ رہا ہوں؟ کہا: مجھے میرے حال پر چھوڑ دو، مجھ پر گزرے ہوئے واقعات نے مجھے بے حال کر دیا ہے۔ جب اس نُو وَا رِد نے اصرار کیا تو عورت نے سارا واقعہ بیان کر دیا۔ اس نے کہا: تو اپنے ہاتھوں اور بچوں میں سے کس کی واپسی چاہتی ہے؟ کہا: مجھے میرے بچے چاہئیں۔ پُٹنائیچہ اللہ پاک کے حُکْم سے وہ دونوں بچوں کو بھی نہر سے صحیح سالم نکال لایا اور اس کے کٹے ہوئے ہاتھ بھی دُرُشْت کر دیئے اور کہا: اللہ پاک نے تجھ پر رحم فرمایا اور مجھے تیری مدد کے لئے بھیجا۔ مسکین کو دی ہوئی دو روٹیوں کے بدلے تیرے دونوں ہاتھ تجھے لوٹا دیئے گئے اور مسکین پر ترس کھانے اور مُصِیْبِت پر صَبْر کرنے کی وجہ سے تیرے دونوں بیٹے تجھے لوٹا دیئے گئے ہیں اور تیرے شوہر نے تجھے طلاق نہیں دی تھی، لہذا اب تو اس کے پاس چلی جا، وہ گھر آچکا ہے اور اس کی ماں کا بھی اِنْتِقَال ہو گیا ہے۔ جب وہ عورت اپنے گھر گئی تو تمام مُعَاْمَلہ ویسا ہی پایا جیسا اسے بتایا گیا تھا۔^①

①..... الروض الفائق فی المواعظ والرفائق، المجلس الثانی والعشرون، فی صدقة التطوع، ص ۱۲۲

حکایت ۲۱: صابرہ، شا کرہ خاتون

حضرت سیدنا عبد الرحمن رَحْمَةُ اللهِ عَلَيْهِ اپنے چچا کے حوالے سے بیان کرتے ہیں کہ بوڑھی عورت جو جنگل میں چراگاہ کے قریب رہتی تھی اس کے مُتَعَلِّق مجھے ایک شخص نے بتایا کہ وہ بڑھیا بہت عقل مند اور صابرہ و شاکرہ تھی۔ لوگ اس کے صبر و شکر اور دانائی کی مثالیں دیا کرتے تھے۔ اس کا ایک بیٹا تھا جو انتہائی وجیہ و خوبصورت تھا، وہ کافی عرصہ بیمار رہا، بوڑھی ماں نے بہت اچھے طریقے سے اس کی تیمارداری کی۔ عرصہ دراز تک بسترِ علالت پر اپنے زیندگی کے ایام گزارنے کے بعد بالآخر اس کا نوجوان جمیل و شکیل اکلوتا بیٹا اس دارِ فنا سے دارِ بقا کی طرف کوچ کر گیا۔ اس کی موت کے بعد بڑھیا اپنے گھر کے صحن میں بیٹھی ہوئی تھی۔ لوگ تغزیت کے لئے آئے تو بڑھیا نے ایک ضعیف العمر شخص سے کہا: کتنا اچھا ہے وہ خوش بخت جس نے عاقبت کا لباس پہن لیا، جس پر نعمتوں کا رنگ چڑھ گیا، جسے ایسی فطرت عطا کی گئی کہ جب تک وہ اپنے مسائل حل نہ کر لے اسے توفیق و ہمت دی جاتی رہے۔ پھر بڑھیا نے دو عربی اشعار پڑھے جن کا مفہوم یہ ہے:

وہ میرا بیٹا تھا مجھے مظلوم نہیں کہ اس کی وجہ سے مجھے کتنا اجر ملا، میری مدد اس کے لئے یہ تھی کہ میں نے اس کی پرورش کی اور میں اس کی دیکھ بھال کرنے والی تھی، اگر میں اس کی موت پر صبر کروں تو اجر دی جاؤں گی اور اگر گریہ و زاری اور چیخ و پکار کروں تو اس رونے والی کی طرح ہو جاؤں گی جسے اس کے رونے دھونے نے کچھ فائدہ نہ دیا۔

بڑھیا کی یہ حکمت بھری باتیں سن کر ضعیف العمر شخص نے کہا: اب تک تو ہم یہی سنتے آئے ہیں کہ رونادھونا، اوویلا کرنا عورتوں کی عادت ہے، لیکن تم تو مردوں سے بھی زیادہ صبر والی ہو، تمہارا صبر عظیم ہے اور عورتوں میں تمہاری نظیر ملنا مشکل ہے۔ یہ سن کر بڑھیا نے کہا: جب بھی کوئی شخص دو چیزوں یعنی صبر و شکر اور جَزَعِ فَزَعٍ (یعنی بے صبری) کے درمیان ہو تو اس کے سامنے دو راستے ہوتے ہیں۔ بہر حال صبر تو ہر حال میں اچھا ہے، وہ ظاہراً حسین اور اس کا انجام محمود ہے۔ جب کہ بے صبری، اس پر تو کوئی ثواب ہی نہیں ہے۔ اگر صبر و بے صبری انسانی شکل میں ہوتے تو صبر، حُسن، عادات اور دین کے معاملے میں بے صبری سے بدرجہا افضل ہوتا۔ صبر دینی معاملات اور نیکی کے کاموں میں جلدی کرنے والا ہے۔ جسے اللہ پاک دولتِ صبر عطا فرمائے اسے اللہ پاک کا وعدہ کافی ہے۔

صبر میں بھلائی بھلا اور بے صبری میں نُقصان ہی نُقصان ہے۔^①

حکایت 25: مظلوم بیٹے کی موت پر صبر

جب یومِ الخِزْرہ^① کو اہلِ مدینہ شہید کئے جا رہے تھے تو شہیدوں میں حضرت سیدتنا زینب بنتِ ابی سلمہ رَضِيَ اللهُ عَنْهَا کے دو بیٹے بھی شامل تھے، جب ان کی لاشیں آپ رَضِيَ اللهُ



[۱]..... عيون الحكايات، الحكاية الثامنة والثلاثون بعد الثلاثمائة، حكاية اخرى في صبر الامه علي فقد ابنتها، ص ۳۰۴

[۲]..... مقام خِزْرہ مدینہ منورہ کے باہر ایک پتھر یلا میدان ہے۔ (مراۃ المناجیح، ۸/۲۷۷) جبکہ یوم الخِزْرہ سے مراد وہ دن ہے جب یزیدی فوج نے مدینہ منورہ پر حملہ کر کے 10 ہزار سے زائد لوگوں کو شہید کر دیا تھا۔

عُنْثَا كَے سَا مَنے لَائِي كُنْئِيں تُو اُپ رَضِيَ اللهُ عَنْهَا نَے اِنَّا لِلّٰهِ وَ اِنَّا اِلَيْهِ رَا جِعُوْنَ پڑھا (اور بَاكُلْ جَزَعَفَزَعٌ سَے كَا م نَہ لِيَا)۔^①

حكايت 26: مصيبت پر صبر کا انعام

اُمُّ الْمُؤْمِنِيْنَ حَضْرَت سَيِّدُنَا اُمِّ سَلَمَةَ رَضِيَ اللهُ عَنْهَا فرماتی ہیں: میں نے سَيِّدِ الْمُرْسَلِيْنَ صَلَّى اللهُ عَلَيْهِ وَآلِهِ وَسَلَّمَ كُو يَہ فرماتے ہوئے سنا كہ جس مسلمان پر كُوئی مُصِيبَتِ آئے اور وہ اللهُ پاك كے حُكْمِ كَے مُطَابِقِ اِنَّا لِلّٰهِ وَ اِنَّا اِلَيْهِ رَا جِعُوْنَ (پڑھے اور يَہ دُعا كَرِے) اَللّٰهُمَّ اَجْرِنِيْ فِيْ مُصِيبَتِيْ وَ اَخْلِفْ لِيْ خَيْرًا مِّنْهَا اے اللهُ! ميري اس مُصِيبَتِ پر مجھے اَجْرَ عطا فرما اور مجھے اس كا بہتر بدل عطا فرما تو اللهُ پاك اس كو اس سے بہتر بدل عطا فرمائے گا۔ حضرت سَيِّدُنَا اُمِّ سَلَمَةَ رَضِيَ اللهُ عَنْهَا فرماتی ہیں: جب حضرت سَيِّدُنَا اَبُو سَلَمَةَ رَضِيَ اللهُ عَنْهُ فوت ہو گئے تو میں نے سوچا كہ مسلمانوں میں حضرت سَيِّدُنَا اَبُو سَلَمَةَ رَضِيَ اللهُ عَنْهُ سے بہتر كون ہو گا؟ وہ تو پہلے گھر والے ہیں جنہوں نے حضور پر نور صَلَّى اللهُ عَلَيْهِ وَآلِهِ وَسَلَّمَ كِي طرف ہجرت كی۔ بہر حال میں نے يَہ دُعا مانگی تو اللهُ پاك نے ان كے بدلے مجھے رسول اللهُ صَلَّى اللهُ عَلَيْهِ وَآلِهِ وَسَلَّمَ عطا فرمادِيئے (جو كہ حضرت سَيِّدُنَا اَبُو سَلَمَةَ رَضِيَ اللهُ عَنْهُ سے بہتر تھے)^②

مصيبت پر خاص تحفہ

حضرت سَيِّدُنَا اِبْنِ بُجَيْرِ رَضِيَ اللهُ عَنْهُ اِرشَاد فرماتے ہیں: اِسْ اُمَّتِ كُو مُصِيبَتِ كَے وَ قَتِ

①..... اسد الغابۃ، حرف الزاي، ۶۹۶۶- زينب بنت ابی سلمة، ۴/ ۱۳۳

②..... مسلم، كتاب الجنائز، باب ما يقال عند المصيبة، ص ۳۲۹، حديث: ۹۱۸

پڑھنے کے لئے ایک ایسی دُعا ملی ہے جو دوسری اُمتوں کو عطا نہ ہوئی اور وہ اِنَّا لِلّٰهِ وَاِنَّا اِلَيْهِ رَاجِعُونَ ہے۔ اگر یہ پچھلی اُمتوں کو ملی ہوتی تو حضرت سیدنا یعقوب عَلَیْهِ السَّلَامُ يَا سَفِي عَلِيُّ يُوْسُفَ (پ ۱۳، یوسف: ۸۴) ترجمہ کنز الایمان: ہائے افسوس! یوسف کی جدائی پر۔ کہنے کے بجائے یہی دُعا (یعنی اِنَّا لِلّٰهِ وَاِنَّا اِلَيْهِ رَاجِعُونَ) پڑھتے۔^①

پیاری پیاری اسلامی بہنو! حضور صَلَّی اللہُ عَلَیْہِ وَاٰلِہٖ وَسَلَّمَ کے حُکم پر حضرت سیدنا اُمّ سلمہ رَضِيَ اللہُ عَنْہَا نے مُصِیْبَتِ پر صبر کرتے ہوئے دُعا پڑھی تو اللہ پاک نے ان کو بہترین نِعْمَ الْبَدَلِ عَطَا کیا۔ اس لئے ہمیں بھی چاہئے کہ جب مَصَائِبِ و آلام پر گھبرانے، واویلا کرنے اور شور مچانے کے بجائے حدیث پاک میں مَدَّ کُوْر دُعا کو پڑھیں کہ احادیث مُبَارَکَہ میں مُصِیْبَتِ آنے پر اِنَّا لِلّٰهِ وَاِنَّا اِلَيْهِ رَاجِعُونَ پڑھنے کے فضائل و برکات بیان کئے گئے ہیں، حُضُولِ بَرَکَتِ کیلئے 2 احادیثِ مُبَارَکَہ کو ملاحظہ فرمائیے:

❖ حضرت سیدنا امام حسین بن علی رَضِيَ اللہُ عَنْہُ سے روایت ہے کہ حضور پُر نُوْر صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: جس مسلمان مرد یا عورت پر کوئی مُصِیْبَتِ پہنچی اور وہ اسے یاد کر کے اِنَّا لِلّٰهِ وَاِنَّا اِلَيْهِ رَاجِعُونَ کہے، اگرچہ مُصِیْبَتِ کا زمانہ دراز ہو گیا ہو تو اللہ پاک اُس پر نیا ثواب عطا فرماتا ہے اور ویسا ہی ثواب دیتا ہے جیسا اس دن دیا تھا جس دن مُصِیْبَتِ پہنچی تھی۔^②

①..... فیض القدير، حرف الهمزة، ۳/۲، تحت الحدیث: ۱۱۷۶

②..... مسند احمد، مسند اهل بیت رضی اللہ عنہم، مسند الحسين بن علی رضی اللہ عنہ، ۱/۵۴۵، حدیث: ۱۷۶۰

❖ حضرت سیدنا عبد اللہ بن عباس رَضِيَ اللهُ عَنْهُمَا سے روایت ہے کہ رسول اکرم، شاہِ بنی آدم صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: میری اُمت کو ایک ایسی چیز دی گئی ہے جو پہلی اُمتوں میں سے کسی کو نہیں دی گئی، وہ چیز مُصِيبَت کے وقت اِنَّا لِلّٰهِ وَاِنَّا اِلَيْهِ رٰجِعُونَ پڑھنا ہے۔^①

حکایت (27): بیٹا کھویا ہے، حیا نہیں

ابوداؤد شریف میں ہے کہ حضرت سیدتنا اُمّ خلد رَضِيَ اللهُ عَنْهَا کا بیٹا جنگ میں شہید ہو گیا۔ آپ رَضِيَ اللهُ عَنْهَا ان کے بارے میں معلومات حاصل کرنے کے لئے نقاب ڈالے بارگاہ رسالت میں حاضر ہوئیں تو اس پر کسی نے حیرت سے کہا: اس وقت بھی باپردہ ہیں! کہنے لگیں: میں نے بیٹا ضرور کھویا ہے، حیا نہیں کھوئی۔^②

حرفِ آخر

پیاری پیاری اسلامی بہنو! آپ نے ملاحظہ فرمایا کہ صحابیات رَضِيَ اللهُ عَنْهُنَّ پر جب بھی مصائب و آلام آئے اور انہیں مشکلات نے گھیرا تو انہوں نے ان مشکل حالات کا نہ صرف سامنا کیا بلکہ حصولِ ثواب کی خاطر ان پریشانیوں کا ڈٹ کر مقابلہ کیا، حتیٰ کہ اپنے بیٹوں کو میدانِ جنگ میں روانہ کر دیا اور ان کی شہادت کی خبر سن کر جَزَع و فَرَج نہیں بلکہ صَبْر کیا اور ان کے حق میں دُعا کی، اس کی ایک وجہ یہ بھی تھی کہ ان کی نظر صرف اور

①..... معجم کبیر، ۳۷/۶، حدیث: ۱۲۴۲۱

②..... ابو داؤد، کتاب الجہاد، باب فضل قتال... الخ، ص ۳۹۷، حدیث: ۲۴۸۸ ملقطاً

صرف اُخروی زندگی پر تھی کہ کسی طرح ان کا خالق و مالک ان سے راضی ہو جائے اور اس کے بدلے انہیں جنت کی ابدی نعمتیں عطا فرمادے، اور پھر سرکارِ صلی اللہ علیہ وآلہ وسلم اور دیگر صحابہ و صحابیاتِ طیبات رَضِيَ اللهُ عَنْهُنَّ کی سیرت بھی ان کے سامنے تھی کہ جس طرح انہوں نے مشکلات پر صبر کیا تو ان کے نقشِ قدم پر چلتے ہوئے یہ مقدّس ہستیاں بھی اس دنیا فانی سے رخصت ہوئیں اور بہت اعلیٰ مقام حاصل کیا، لہذا اگر آج ہم بھی چاہتی ہیں کہ ہماری سیرت بھی ان کی سیرت کا عملی نمونہ بن جائے تو ہمیں بھی زندگی کی ان پریشانیوں پر صبر کر کے اجرِ عظیم حاصل کرنے کی کوشش کرنی ہوگی، تاکہ کل کی ابدی نعمتوں سے سرفراز ہو سکیں، تو اگر ہم چاہتی ہیں کہ ہمیں بھی اس قسم کا جذبہ حاصل ہو تو اس کے لئے ایک ایسے ماحول کی ضرورت ہے کہ جس سے بندے کو ان مشکلات پر صبر کرنے اور اس پر اجرِ عظیم حاصل کرنے کا ذہن ملتا رہے۔ اَلْحَمْدُ لِلّٰہ! آج کے اس پُرفتن دور میں دعوتِ اسلامی اُمید کی ایک ایسی کرن ہے کہ جہاں نماز و روزہ کی پابندی کے ساتھ ساتھ آلام و مصائب پر صبر کرنے کا ذہن بھی ملتا ہے، اس ضمن میں ایک مدنی بہار ملاحظہ کیجئے۔

میں پان کی دکان پر بیٹھتی تھی

باب المدینہ (کراچی) کی ایک اسلامی بہن کے بیان کا لُبِ لباب ہے کہ بہت پہلے کی بات ہے کہ میں اپنے محلے میں پان کی دکان پر بیٹھا کرتی تھی۔ زبانِ دراز بہت تھی، مردانہ انداز میں تُو تُو کرتی تھی جس کی وجہ سے لوگوں کو اپنی عزّت بچاتے ہی بنتی۔ ایک سے

ایک گانا مجھے یاد تھا۔ شادیوں میں مجھ سے گانا گانے اور ڈانس کرنے کی فرمائشیں کی جاتی تھیں۔ میں یونہی غفلت بھرے معمولات میں مگن تھی کہ ایک دن میرے نصیب جاگ اٹھے۔ ہوا یوں کہ کسی طرح میں نے دعوتِ اسلامی کے عالمی مدنی مرکز فیضانِ مدینہ کے وسیع و عریض تہہ خانے میں ہونے والے اسلامی بہنوں کے ہفتہ وار سنتوں بھرے اجتماع میں شُرکت کی۔ وہاں پر بیانات، ذکر، دُعا اور کم گو سنجیدہ مزاج اسلامی بہنوں کی صُحبت نے مجھ پر وہ مدنی رنگ چڑھایا کہ میں نے مدنی برقع اوڑھنے کی ہاتھوں ہاتھ نیت کر لی۔ جب میں نے گھر پر اپنی والدہ سے اس بات کا اظہار کیا تو انہوں نے پان کی دکان پر بیٹھنے کے پیشِ نظر منع کر دیا مگر میرے اصرار پر صرف اس قدر راضی ہوئیں کہ جب اجتماع میں جاؤ تو پہن لیا کرنا۔ بہر حال میں نے پُشتِ عطار کے مبارک ہاتھوں سے اپنے سر پر مدنی بُرقع سجالیا۔ جو نہی میں مدنی بُرقع میں ملبوس اپنے گھر واپس پہنچی گھر کے افراد نے مجھے کوسنا شروع کر دیا اور مدنی بُرقع پہننے سے منع کیا۔ ایسا لگتا تھا گویا کسی نے بازو دچھڑک کر آگ لگادی ہو۔ میں چونکہ پختہ ارادہ کر چکی تھی اس لئے اپنی بات پر قائم رہی اور صبر و تحمُّل سے خاموش رہ کر اُن کی جلی کٹی سنتی رہی۔ دُکان پر بیٹھنا بھی چھوڑ دیا۔ وقت کے ساتھ ساتھ میرے گھر والوں کا بھی مدنی ذہن بن گیا۔ دعوتِ اسلامی کے مدنی ماحول کی بَرَکت سے مجھے نمازوں کی پابندی، اجتماعات میں شُرکت اور مدنی انعامات پر عمل میں اِسْتِقَامَت نصیب ہو گئی۔ گرم بالائے گرم یہ ہوا کہ مجھے زیارتِ مکہ مکرَّمہ اور بیٹھے بیٹھے

مدینے شریف کی حاضری بھی نصیب ہوگئی۔ یہ سٹور لکھتے وقت میں علاقائی مشاورت کی رکن کی حیثیت سے دعوتِ اسلامی کے مدنی کاموں میں مصروف ہوں۔

استقامت دین پر یا مصطفیٰ کر دو عطا | بہر خباب و بلال و آلِ یاسر یا نبی
صَلُّوا عَلَی الْحَبِیْب! صَلَّى اللهُ عَلَی مُحَمَّد

صبر کے تقاضے

بیاری بیاری اسلامی بہنو! صبر کے بھی کچھ تقاضے ہیں، آئیے! گزشتہ صفحات میں صبر کے متعلق جو کچھ بیان ہوا ہے، اس کی روشنی میں صبر کے تقاضوں کا جائزہ لیتی ہیں:

- ❖ اللہ پاک سے صبر کی توفیق مانگتی رہنا چاہئے۔
- ❖ اللہ پاک کی طرف سے آنے والی ہر آزمائش پر صبر کرنا چاہئے۔
- ❖ اللہ پاک کی حرام کردہ اشیاء سے باز رہنا چاہئے۔
- ❖ ہر مشکل وقت کے بعد آسانیوں کا انتظار کرنا چاہئے۔
- ❖ صبر چونکہ مومن کا ہتھیار ہے، اس لئے اسے ہمیشہ ساتھ رکھنا چاہئے۔
- ❖ صبر کی وجہ سے خطاؤں کی بخشش کی اُمید رکھنی چاہئے۔
- ❖ آنکھیں چلی جائیں تو واویلا کرنے کے بجائے صبر کر کے جنت کی خوش خبری پانے والوں میں شامل ہونے کی کوشش کرنا چاہئے۔
- ❖ فتنے کی شدت پر صبر کر کے قیامت کے دن نبی کریم صَلَّى اللهُ عَلَيْهِ وَآلِهِ وَسَلَّمَ کی شفاعت

پانے کی کوشش کرنی چاہئے۔

❖ صبر چونکہ بھلائیوں کے خزانوں میں سے ایک خزانہ ہے، لہذا اس خزانے کو پانے اور اسے محفوظ رکھنے کی کوشش کرتے رہنا چاہئے۔

❖ جنت میں بے حساب داخلے کے لئے بھی صبر کا دامن کبھی ہاتھ سے نہ چھوڑنا چاہئے۔

❖ مصائب پر صبر کر کے دنیا و آخرت کی بھلائیاں پانے کی کوشش کرنی چاہئے۔

❖ صبر کی وجہ سے اجر و ثواب کا ایک ذخیرہ پایا جاسکتا ہے۔

❖ کسی کی بات سے دکھ پہنچنے پر تو صبر سے کام لینا چاہئے اور ہاتھوں ہاتھ بدلہ نہیں لینا چاہئے۔

❖ بد اخلاقی کے جواب میں بد اخلاقی سے پیش آئیں یا پھر دل میں کینہ و بغض کو جگہ دینے کے بجائے صبر کرنا اور حسنِ اخلاق سے پیش آنا چاہئے۔

❖ بے صبری بعض اوقات کفر تک لے جاتی ہے، اس سے بچنا چاہئے۔

❖ صبر کے ذریعے بے صبری کے عیب سے نجات حاصل کرنے کی کوشش کرنی چاہئے۔

❖ بے صبری کی وجہ سے بسا اوقات انجام کی طرف توجہ نہیں اور اس وقت کوئی کام کرنا

حسنِ تدبیر سے محرومی کا باعث بنتا ہے اور نقصان پر سوائے پچھتاوے کے کچھ ہاتھ

نہیں آتا۔

❖ صبر سے محرومی کا سبب بننے والی عجلت پسندی سے بچنا چاہئے کہ جس کی وجہ سے اکثر

بے جا پریشانی و بے سکونی کا سامنا رہتا ہے۔

❖ مُصِيبَتِ كِے وقت بے صبرى كِے مُظاہرہ سے بسا اوقات مُصِيبَتِ دور ہونے كِے بجائے زيادہ ہوتى ہے، لہذا ایسا نہیں كرنا چاہئے كہ مُصِيبَتِ كِے وقت بے صبرى مُصِيبَتِ سے زيادہ بدتر مُصِيبَتِ ہے۔^①

- ❖ بے صبرى اللہ پاک كى اطاعت كا جذبہ بھی كم كر ديتى ہے، لہذا اس سے بچنا چاہئے۔
- ❖ قناعت كى دولت سے محرومى چونكہ بے صبرى كا سبب ہے، لہذا اس ميش بہا دولت كو سنبھال كر ركھنا چاہئے۔
- ❖ حِلْمِ وِبر وبارى سے كام لینا چاہئے۔
- ❖ حُكْمِ الہى سے اعراض نہیں كرنا چاہئے۔
- ❖ تقوىٰ و پرہیز گارى كو اپنانا چاہئے۔
- ❖ وین پر ثابِتِ قَدَمِ رہنا چاہئے۔
- ❖ معاشرتى بُرائيوں سے بچنا چاہئے۔
- ❖ رَحْمَتِ الہى سے كہى بھی نا اُمید نہیں ہونا چاہئے۔
- ❖ لڑائى جھگڑے سے بچنا چاہئے۔
- ❖ عَفْوِ و دُرُگزر سے كام لینا چاہئے۔
- ❖ حالتِ غُرَبَتِ كى ہويا امارت كى، ہر حال میں نظر رَبِّ كریم كى حكمت پر ہونى چاہئے كہ

①.....منہاج العابدین، العقبة الرابعة، فصل نصاب فی التوكل... الخ، ص ۲۹۳

- وہ جسے چاہتا ہے مال و دولت سے نوازتا ہے اور جسے چاہتا ہے محروم رکھتا ہے۔
- ❖ عزت و ذلت کے مواقع پر بھی اللہ پاک کے متعلق بدگمان نہیں ہونا چاہئے کہ عزتوں اور ذلتوں کا مالک وہی ہے، جسے چاہے عزت دے اور جسے چاہے ذلت دے۔
- ❖ کسی بات کو اپنی انا کا مسئلہ بنا کر اس پر ڈٹ نہیں جانا چاہئے، بلکہ اپنے غلطی پر ہونے کا اعتراف کر لینا چاہئے۔
- ❖ ہر کام کو اللہ پاک اور اس کے رسول کریم صلی اللہ علیہ وآلہ وسلم کی رضا کی خاطر کرنا چاہئے، خواہ اس میں کیسی ہی مشکلات کا سامنا کرنا پڑے۔
- ❖ اپنی ذات کا ہر لمحہ محاسبہ کرتے رہنا (جس کا آسان طریقہ روزانہ مدنی انعامات کا رسالہ پر کرنا بھی ہے)۔
- ❖ گالی کا جواب گالی سے نہیں دینا چاہئے۔
- ❖ غیبت، چغلی اور کینہ و حسد وغیرہ ایسی باطنی بیماریوں کو دل میں جگہ نہیں دینا چاہئے۔
- ❖ غرور و تکبر سے بچنا چاہئے۔
- ❖ ہر ایک سے خندہ پیشانی سے ملنے کی عادت اپنانا چاہئے۔
- ❖ جاہلوں سے اعراض کرے۔
- ❖ دوسروں کی خیر خواہی پر ہمیشہ کمر بستہ رہئے۔

صَلُّوا عَلَى الْحَبِيبِ! صَلَّى اللَّهُ عَلَى مُحَمَّدٍ

مآخذ و مراجع

✿✿✿✿✿	قرآن مجید
مطبوعہ	کتاب
مکتبۃ المدینہ، باب المدینہ کراچی ۱۴۳۲ھ	کنز الایمان
المکتبۃ العصریہ بیروت ۱۴۳۶ھ	مفردات الفاظ القرآن
دار الفکر بیروت ۱۴۲۹ھ	تفسیر القرطبی
دار الکتب العلمیہ بیروت ۱۴۳۵ھ	تفسیر الحازن
قاسم پبلی کیشنز کراچی	حاشیۃ الصاوی علی الجلالین
مکتبۃ المدینہ، باب المدینہ کراچی ۱۴۳۲ھ	خزانة العرفان
دار المعرفہ بیروت ۱۴۳۳ھ	مؤطا امام مالک
دار الکتب العلمیہ بیروت ۱۴۲۹ھ	مسند احمد
دار المعرفہ بیروت ۱۴۲۸ھ	صحیح البخاری
دار الکتب العلمیہ بیروت 2008ء	صحیح مسلم
دار الکتب العلمیہ بیروت ۱۴۲۸ھ	سنن ابی داؤد
دار الکتب العلمیہ بیروت 2008ء	سنن الترمذی
المکتبۃ العصریہ بیروت ۱۴۲۹ھ	موسوعة ابن ابی دنیا
دار الفکر بیروت ۱۴۲۲ھ	مسند ابی یعلیٰ
دار الکتب العلمیہ بیروت 2007ء	المعجم الكبير
دار الفکر عمان ۱۴۳۰ھ	المعجم الاوسط
دار المعرفہ بیروت ۱۴۲۷ھ	المستدرک علی الصحیحین

دارالکتب العلمیہ بیروت ۱۴۲۹ھ	شعب الایمان
دارالکتب العلمیہ بیروت 2010ء	الفردوس بھائو الخطاب
دارالمعرفہ بیروت ۱۴۲۹ھ	الترغیب والتہیب
دارالکتب العلمیہ بیروت ۱۴۳۳ھ	الجامع الصغیر
دارالفکر بیروت ۱۴۲۱ھ	جامع الاحادیث
دارالکتب العلمیہ بیروت ۱۴۲۱ھ	جمع الجوامع
دارالکتب العلمیہ بیروت ۱۴۲۴ھ	کنز العمال
دارالکتب العلمیہ بیروت ۱۴۲۷ھ	فیض القدير
نعمی کتب خانہ گجرات	مرآة المناجیح
مکتبہ المدینہ، باب المدینہ کراچی	فیضان ریاض الصالحین
مکتبہ المدینہ، باب المدینہ کراچی ۱۴۳۰ھ	کفریہ کلمات کے بارے میں سوال جواب
داراحیاء التراث العربی ۱۴۱۶ھ	قوة العیون ومفرح القلب المحزون
دارالکتب العلمیہ بیروت ۱۴۲۶ھ	قوت القلوب
مکتبہ المدینہ، باب المدینہ کراچی ۱۴۳۷ھ	قوت القلوب مترجم
دارالکتب العلمیہ بیروت 2008ء	احیاء علوم الدین
دارالبشائر الاسلامیہ بیروت ۱۴۲۲ھ	منہاج العابدین
دارالکتب العلمیہ بیروت ۱۴۲۴ھ	عیون الحکایات
داراحیاء التراث العربی ۱۴۱۶ھ	الروض الفائق
دارالکتب العلمیہ بیروت ۱۴۲۴ھ	تنبیہ المغترین
مکتبہ المدینہ، باب المدینہ کراچی	جہنم میں لے جانے والے اعمال

دار الکتب العلمیہ بیروت ۱۴۲۶ھ	اتحاد السادة المتقين
مکتبہ المدینہ، باب المدینہ کراچی ۱۴۲۷ھ	جنی زیور
مکتبہ المدینہ، باب المدینہ کراچی ۱۴۳۲ھ	نیکی کی دعوت
عالم الکتب بیروت ۱۴۰۴ھ	کتاب المغازی
دار الفجر مصر ۱۴۲۵ھ	السيرة النبوية لابن هشام
دار الکتب العلمیہ بیروت ۱۴۲۷ھ	حلیۃ الاولیاء
دار الجلیل بیروت ۱۴۱۲ھ	الاستيعاب في معرفة الاصحاب
دار الکتب العلمیہ بیروت ۱۴۲۹ھ	اسد الغابة في معرفة الصحابة
انتشارات گنجیہ ۱۳۷۹ھ	تذکرۃ الاولیاء
المکتبۃ التوفیقیہ	روض الریاحین فی حکایا الصالحین
المکتبۃ التوفیقیہ مصر	الاصابة في تمييز الصحابه
مکتبہ نبویہ لاہور 2008ء	شواہد النبوة
دار الکتب العلمیہ بیروت ۱۴۲۵ھ	سعادة الدارين في الصلاة على سيد الكونين
مکتبہ المدینہ، باب المدینہ کراچی ۱۴۲۹ھ	سیرت مصطفیٰ
انتشارات کتاب آبان	مثنوی معنوی
مکتبہ المدینہ، باب المدینہ کراچی ۱۴۳۳ھ	حدائق بخشش
مکتبہ المدینہ، باب المدینہ کراچی ۱۴۳۶ھ	وسائل بخشش مرثم
مکتبہ المدینہ، باب المدینہ کراچی	خودکشی کا علاج



فہرست

صفحہ نمبر	عنوان	صفحہ نمبر	عنوان
32	صبر کے متعلق ملفوظات امیر اہل سنت	1	باکمال مدنی مٹی
37	خُصُولِ صبر میں رکاوٹیں	2	حکایت 1: صبر ہو تو ایسا!
38	① ایمان و یقین کی کمزوری	4	اللہ کے حکم پر عمل کرنے والیاں
40	حکایت 3: امانت واپس کر دی	6	حکایت 2: مدنی انقلاب
43	② خدا و رسول کی محبت و رضا سے دوری	8	مدنی انقلاب کیسے آیا؟
		9	اس پر فتن دور میں ہم کیا کریں؟
44	حکایت 4: بھائی کی مثلہ شدہ لاش پر صبر	11	صبر کسے کہتے ہیں؟
		12	صبر کس پر کیا جائے؟
45	حکایت 5: صبر و رضا کی پیکر صحابیہ	15	عمل اور حکم کے اعتبار سے صبر کی اقسام
47	حکایت 6: وہ آئے گھر میں ہمارے خدا کی قدرت ہے	16	صبر کی مختلف صورتیں اور حالتیں
		18	صبر اور قرآن
49	③ بے خبری و جہالت	19	صبر کے فضائل و فوائد
53	حکایت 7: بیماری پر صبر	23	قیامت کے دن صابرین کیلئے انعام و اکرام کی بارشیں
55	حکایت 8: صبر و استقامت کی لازوال مثال		28
58	④ عدم برداشت	29	بے صبری کے علاج
59	حکایت 9: بیٹے کی شہادت پر صبر	32	آداب صبر

84	حکایت 19: ثواب کی لذت نے درد کو بھلا دیا	60	حکایت 10: سیدتنا عائشہ رَضِيَ اللهُ عَنْهَا کا صبر
84	حکایت 20: ایک صالحہ عورت کا صبر	61	واقعہ اُقب سے کیا مراد ہے؟
86	حکایت 21: آگ سے حفاظت کی نوید	68	5) عدم ایثار
		68	حکایت 11: بھوک پر صبر
86	ایک بچے کے انتقال پر صبر کا انعام	71	6) عدم توکل
88	حکایت 22: 20 بچوں کی وفات پر صبر کرنے والی	72	حکایت 12: توکل کا انعام
		75	7) عدم جُرأت
89	حکایت 23: مصائب پر صبر کا صلہ	75	حکایت 13: دشمنوں کی ایذا رسانیوں پر صبر
91	حکایت 24: صابرہ، شاکرہ خاتون		
93	حکایت 25: مظلوم بیٹے کی موت پر صبر	76	حکایت 14: راز سرکار کی حفاظت پر صبر
93	حکایت 26: مصیبت پر صبر کا انعام	77	8) مایوسی
94	مصیبت پر خاص تحفہ	79	حکایت 15: سیدتنا ہاجرہ کا صبر
95	حکایت 27: بیٹا کھویا ہے، حیا نہیں	80	صبر پر مبنی مزید حکایات
96	حرفِ آخر	80	حکایت 16: بھوک و پیاس کی شدت پر صبر کا انعام
97	میں پان کی دکان پر بیٹھتی تھی		
98	صبر کے تقاضے	82	حکایت 17: خالو، بھائی اور شوہر کی شہادت پر صبر
102	مآخذ و مراجع		
105	فہرست	83	حکایت 18: بیٹے کی موت پر صبر

نیک نمازی بننے کے لیے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفت وار سنتوں بھرے اجتماع میں رضائے الہی کے لیے اٹھی اٹھی نیتوں کے ساتھ ساری رات شرکت فرمائیے ﴿سنتوں کی تربیت کے لیے منڈنی قافلے میں عاشقانِ رسول کے ساتھ ہر ماہ تین دن سزاور ﴿روزانہ ”گلہریبیہ“ کے ذریعے منڈنی انعامات کا ہر سالہ پُر کر کے ہر منڈنی ماہ کی پہلی تاریخ اپنے یہاں کے ذمے دار کو جمع کروانے کا معمول بنائیے۔

میرا مَدَنی مقصد: ”مجھ اپنی اور ساری دنیا کے لوگوں کی اصلاح کی کوشش کرنی ہے۔“ اِن شَاءَ اللہ۔ اپنی اصلاح کے لیے ”منڈنی انعامات“ پُر عمل اور ساری دنیا کے لوگوں کی اصلاح کی کوشش کے لیے ”منڈنی قافلوں“ میں سفر کرتا ہے۔ اِن شَاءَ اللہ



978-969-722-089-2



01012972



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

+92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net